

జనశక్తి

విప్లవ కమ్యూనిస్టుల పత్రిక

సంపుటి : 52

సంచిక : 13-15

విజయవాడ

5-8-2019

పేజీలు : 24

వెల : రు. 10/-

పాలకవర్గాల కుట్ర రాజకీయాలకు, ప్రత్యేకించి బిజెపి కుట్ర రాజకీయాలకు అద్దంపట్టిన 17వ లోక్ సభ ఎన్నికలు

2019 జూన్ రెండవ వారంలో కేంద్ర కమిటీ చేసిన తీర్మానం

2019 17వ జనరల్ ఎన్నికలపై సిపిఐ(ఎం-ఎల్) కేంద్రకమిటీ యిచ్చిన అంచనాకి అనుగుణంగానే ఎన్నికల ఫలితాలున్నాయి. ఆర్థిక, రాజకీయ సంక్షోభాల ప్రతిబింబంగా భారతదేశ వ్యాపితంగా అన్ని రాష్ట్రాలలో ఎన్నికల సమరం జరిగింది. సామ్రాజ్యవాదుల సేవలో నిమగ్నమైవున్న పూర్వ సాంప్రదాయవాదాన్ని, దోపిడీ, అణచివేతలు సాగించడంలో పోటీపడుతున్న బూర్జువావర్గ పార్టీల మధ్యనే సమరం సాగింది. సామ్రాజ్యవాద పెట్టుబడిదారీ ప్రపంచ వ్యాపిత ఆర్థిక, రాజకీయ సంక్షోభం పెరుగుతూనే వుంది. ఈ సంక్షోభ పరిస్థితికి, సంబంధం లేనిదిగా భారత రాజకీయరంగం వుండజాలదు. ఈ ఎన్నికలలో కూడా భారత బడాబూర్జువా, పూర్వ, నిరంకుశాధికార వర్గాల మధ్య పెరిగిన, పెరుగుతున్న సంక్షోభం ఫలితంగా వైరుధ్యాలు బద్దలయినాయి. అయితే ఏ బడాబూర్జువా, కార్పొరేట్ కుబేరులు ఎవరు ఏ వక్షాన వ్యవహరించారో విస్పష్టరూపంలో చెప్పలేకపోయినప్పటికీ వారి మధ్య జరుగుతున్న పోటీ రాజకీయరంగంలో ప్రతిబింబించాయని చెప్పుకోవచ్చు.

గత 2014, 16వ లోక్ సభ ఎన్నికలలో కాంగ్రెస్ ఓడిపోయి బిజెపి నాయకత్వాన వున్న ఎన్ డి ఏ జాతీయ ప్రజాతంత్ర సంఘటన గెలిచింది. గత బూర్జువా ప్రభుత్వాలు అడుగుజాడల్లోనే పరిపాలన సాగింది. పెద్దనోట్ల రద్దు, జిఎస్ టీ లాంటివి ప్రజలపై రుద్ది సామాన్య ప్రజల జీవితాలను కల్లోలపరచింది. నిరుద్యోగ సైన్యం పెరిగిందేగాని తగ్గలేదు. వ్యవసాయరంగం సంక్షోభం చాలా తీవ్రరూపం దాల్చింది. కౌలురైతుల, వ్యవసాయకూలీల జీవితాలు దారుణపరిస్థితిలో పడ్డాయి. మేకిన్ ఇండియా, అచ్చేడిన్ ఆయేగా లాంటి గంభీరమైన నినాదాలు బిజెపి ప్రభుత్వం ప్రజల పైకి విసిరింది. కానీ అది బడాబూర్జువా వర్గానికి అన్ని వనరులను దోచిపెట్టే పనిని కొనసాగించింది.

బిజెపి సిద్ధాంతం, దాని ఆలోచనలు మతతత్వం ప్రాతిపదికపై వున్నాయన్నది సర్వవిధితమే. అధికారంలో వున్న బిజెపికి హిందూ మతతత్వాన్ని పెంచడానికి, మత అసహనాలు పెంచడానికి భారత రాజ్యాంగం యొక్క బూటకపు లొకకత్వాన్ని బాగా వుపయోగించుకొంది. మతతత్వ ప్రచారాలకు ఒడిగట్టింది. నిజమైన లౌకిక, ప్రజాతంత్ర, అభ్యుదయవాదులను భయానక స్థితిలోకి నెట్టే ప్రయత్నం చేసింది. హత్యలను ప్రేరేపించింది. మతతత్వాన్ని ధిక్కరించిన గడ్డలపై అది

అతి క్రూరంగా విరుచుకుపడడానికి ప్రయత్నించింది. తమిళనాడులో సంభవించిన రాజకీయ అనిశ్చితి పరిస్థితిలో అత్యంత నగ్నంగా నాటకం ప్రారంభించింది. పెరియార్ రామస్వామి నాదీన బీజాల్ ఫలితంగా డిఎంకె, తదితర పార్టీలు బిజెపి నాటకాలను తిప్పికొట్టాయి. కేరళలో సంప్రదాయాలలో కృత్రిమంగా జోక్యం చేసుకొని అనారోగ్యకర వాతావరణం కల్పించింది. కమ్యూనిస్టు భావజాలం-దాని ఆత్మిక ఆలోచన అయిన భౌతికవాద దృక్పథాన్ని నిట్టనిలుపునా పాతేసే ఎత్తుగడలను చేపట్టింది. ఆ సిద్ధాంతానికి ప్రతినిధులుగా వున్న మేధావులను అదుపుచేసే దానికి కుట్రపూరితంగా కేసుల బనాయించి అరెస్టు చేసింది. వారికి అర్బన్ నక్సలైట్లని పేరుపెట్టింది. భూమికోసం, స్వేచ్ఛకోసం జరిగిన నక్సల్ బరి రైతాంగ తిరుగుబాటుని వ్యక్తుల హత్యావిధానానికి ప్రతీకగా నక్సలైట్ అన్న పదాన్ని వాడుకొంటున్నది. నక్సల్ బరి రైతుల పోరాటాన్ని ఈ ప్రభుత్వాలు వక్రీకరించి గత 40 సంవత్సరాల నుంచి ప్రచారం చేస్తూ వచ్చాయి. అధికారంలో వున్న కొన్ని బూర్జువా పార్టీలు, సిపిఐ, సిపిఎం పార్టీలు ఆ ప్రచారానికి సుదీర్ఘకాలం వంత పలికాయి. దాని దుష్ఫలితాలను అవి అనుభవిస్తున్నాయి. దాని పర్యవసానంగా భౌతికవాద దృక్పథం పార్టీ శ్రేణుల బుర్రలలో నుంచి కరిగిపోయింది. కొత్తగా వచ్చే శ్రేణులకు అందించే వాహకాలే మిగలలేదు.

బిజెపి దాని సిద్ధాంతమైన హిందూరాజ్యం, అఖండభారతం అన్న దాని మతతత్వ ధోరణిని విస్తరింపజేసుకోడానికి గత ఐదేళ్ళ అధికారాన్ని వినియోగించుకునే కృషిచేసింది. భౌతికవాద, నిజమైన లౌకికవాద ప్రభావాలున్న ప్రాంతాలలో వారి కృషి ఫలించలేదు. అలాంటి చోట్ల అసహనంతో దాష్టీకం, దౌర్జన్యకాండలకు పూనుకొన్న సంఘటనలు చోటుచేసుకొన్నాయి. హిందూ కార్డ్ పారడానికి అది పాకిస్తాన్ ముస్లిం రాజ్యం, టెర్రరిస్టులకు పాగా ప్రాంతం అని ముస్లిం వ్యతిరేక ఆలోచనలను ప్రేరేపించడానికి కుట్రపూరితంగా వ్యవహరించింది. సామ్రాజ్యవాద ప్రేరేపితమైన టెర్రరిస్టుల ద్వారా కృత్రిమ ఘటనలను సృష్టించి ప్రజలలో జాతీయ భావోద్వేగాలను పెంచడానికి పెద్దఎత్తున కృషిచేసింది. ఉన్నత మధ్యతరగతి, నిమ్న మధ్యతరగతిలో ఒక భాగాన్ని ప్రభావితం చేసే కుట్రలకు పూనుకొంది. (పుల్వామా, బాలకోట్, పాకిస్తాన్ సరిహద్దులో టెర్రరిస్టు కేంద్రపై దాడి) దేశ ప్రధాని సరిహద్దు సమస్యలు, ఆర్థిక

జనశక్తి

చిహ్న కమ్యూనిస్టుల పత్రిక

సంపాదకుడు

పి. జస్వంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 52 సంచిక : 13-15

5-8-2019

లోపలిపేజీల్లో....

అంతర్జాతీయం :

నాటో కూటమి-ఇండియాపై ఉచ్చు 4

అప్పుల ఊబిలో పాకిస్తాన్ 5

చరిత్ర పుటలనుండి :

మహిళా ఉద్యమ నిర్మాణం- 6

కొన్ని సమస్యలు- డా||జెవి లక్ష్మి

కరవత్తం :

ఏఐఎఫ్ఐటియు(నూపు) 9

రాజకీయార్థికం :

కర్నాటక పరిణామాలు 11

జార్జియా 12

కాశ్మీర్ 13

రాష్ట్రీయం :

పంట సాగుదార్ల హక్కుల చట్టం 14

రిపోర్టులు :

రైకూసం రాష్ట్ర పిలుపు 18

పోలవరం నిర్మాణము

ఊరేగింపు - సదస్సు 21

టి.ఎన్ వర్ధంతి సభలు 22

జోహార్లు :

బ్రహ్మనందమూలిక్ (3), రామన్నగౌడ్ (5)

లింగన్న (13), స్వామీరావు (23)

వెల : విడిప్రతి.....రూ.10/-

సంవత్సర చందా....రూ. 100/-

చిరునామా :

పి. జస్వంతరావు, సంపాదకుడు

32-13-26/1, బి.ఎం.ఆర్. రోడ్,

ఎం.ఆర్.పురం, విజయవాడ-10.

లావాదేవీలు, సాంకేతిక సహకారాలు, టెర్రరిజం ప్రమాదం, ఆయుధ కొనుగోళ్లులాంటి సమస్యలపై చర్చించడానికి, సంబంధాలు మెరుగుపరచుకోవడానికంటూ అనేక దేశాలలో పర్యటనలు సాగించాడు. భారత జాతీయత చాటున పరోక్షంగా హిందూ మతతత్వాన్ని ప్రచారంలో పెట్టుకొన్నాడు. అమెరికా సామ్రాజ్యవాదం పట్ల అత్యంత నమ్రతను ప్రదర్శించాడు. దాని సంక్షోభ భారాలను భారత ప్రజల మూపులపై మోయించడానికి సిద్ధమయ్యాడు. అమెరికా సామ్రాజ్యవాద ఆధిపత్య వ్యూహంలో పావుగా మారాడు.

భూపంపకం, వ్యవసాయరంగం-గ్రామీణ పేదల సమస్యలు ఏమీ ప్రస్తావించకుండానే ప్రతి పార్టీ ఎన్నికల ప్రచారం సాగించింది. భూమి నుండి దూరమైన పేద రైతులు, ఆబ్సెంట్ లాండ్ లార్డ్స్ నుంచి భూమి కొలుకీ తీసుకున్న కొలురైతుల కష్టాలు భరించలేనివిగా వున్నాయి. బ్యాంకుల రుణభారం, వడ్డీ వ్యాపారస్తుల నుంచి పొందిన రుణభారం నుంచి విముక్తి కలిగించే ఆలోచనగానీ, ఒక ప్రణాళికగానీ ఏ పార్టీ ప్రకటించలేదు. రైతుబంధు...తదితర పేర్లతో ఆయాచిత సహాయం ప్రకటించడంలో బిజెపి, బిజెపియేతర పార్టీలు పోటీ పడ్డాయి. చేనేత, తదితర వృత్తిదారులకు, అలాగే నిరుద్యోగులకు నిరుద్యోగ భృతిలాంటి పథకాలను ఒకరికంటే ఒకరు పోటీపడి ప్రకటించారు. నగదు బదిలీ ప్రజల ఓట్లను వేలం పాడుకొనే రీతిలో ఈ పార్టీలు పథకాలను ప్రవేశపెట్టాయి. వీటి పర్యవసానాలు చాలా తీవ్రంగా వుంటాయి. పథకాలు, ప్రజలు తమ స్వతంత్ర జీవన విధానం కోల్పోయి, వ్యక్తిత్వహీన మనస్తత్వాన్ని, అరాచకాన్ని, నిష్ప్రియాపరత్వాన్ని పెంచుతున్నాయి. భవిష్యత్ విధాతలయిన యువత, ఉత్పత్తి శక్తులయిన గ్రామీణ, పట్టణ శ్రమజీవులు నిస్పృహలుగా, నిస్సహాయులుగా దీనావస్థలోకి నెట్టబడుతున్నారని. ఒక క్రమంలో ప్రభుత్వాల పథకాల అమలు మూలనపడతాయి. ఈ విషయానికి సంబంధించిన అనుభవాలు కోకొల్లలున్నాయి.

ఏ పార్టీ అయినా ముఖ్యంగా కేంద్రంలో రెండవసారి కూడా అధికారం సంపాదించిన పార్టీ హోంశాఖ ద్వారా ప్రజల భాష, తమ ప్రాంత సంస్కృతి సంప్రదాయాలను రక్షించుకొనే ప్రయత్నాలను, ఆకాంక్షలను అణగదొక్కడానికి కాలుదువ్వుతున్నది. సరిహద్దు రాష్ట్రాలలో, మైనారిటీ తెగలు, మతాలను వలసల నిరోధం పేరుతో భయభ్రాంతులను చేసింది.


మొత్తంగా బిజెపి గత 16వ లోక్ సభ ఎన్నికలు గెలిచి, నేటి 17వ లోక్ సభ ఎన్నికలలోనూ తిరుగులేని మెజారిటీ సాధించగలగడానికి పడిన తిప్పలు యిన్నీ అన్నీ కావు.

నూతన పూర్వ వర్గాలు, పాత జమీందారీ సంస్థానాధిపతులు కాంగ్రెస్, కొన్ని సోషలిస్టు పార్టీలకు వునాదిగా వున్న వాళ్లు బిజెపి వైపుకు మొగ్గారు. బిజెపి నాయకులుగా, కార్యకర్తలుగా ఉన్నత మధ్యతరగతి, మధ్యతరగతి మేదోపజీవులకు చెందిన విశ్రాంత ఉద్యోగులు బహుళసంఖ్యలో వున్నారు. సమాజంలో ఆర్థికంగా, విద్యాపరంగా గౌరవనీయ స్థానంలో వున్నవారు అత్యంత సిగ్గుమాలిన విధంగా ప్రజలను మోసగించి, గందరగోళపరచి పక్కదారులు పట్టించే 'పవిత్ర' కర్తవ్యాన్ని నిర్వహించారు. ఆర్ఎస్ఎస్ సంఘపరివార్ హిందూ రాజ్య నిర్మాణ సైనికబలంగా ప్రదర్శించుకొన్నారు. ఉత్తరాది రాష్ట్రాలలో వీరు చెలరేగుతున్న విధంగానూ, చావకింద నీరులాగానూ, సందర్భాన్ని బట్టి, సందర్భానుసారంగా, కులం, మతం, భాష, జాతి ఉద్వేగాలను పెంచి తాత్కాలిక ఫలితాన్ని పొందగలిగారు.

లోకీక రాజకీయశక్తులు, భౌతికవాద అనుసరణీయులు సోషలిజం గురించి మాట్లాడేవారు ఒకరినొకరు మోసం చేసుకొనేవిధంగా బిజెపి కుట్రలు, కుహకాలతో వ్యవహరించింది. ఐటీ దాడులు, అక్రమ వ్యాపార లావాదేవీలపై విచారణల పేరుతో ఇలాంటి వారిని భయపెట్టడంతోనో, బుజ్జగించడంతోనో అన్న 'చలాకీ' తనాన్ని బిజెపి చూపెట్టుకొంది. భయోత్పాతం ద్వారా ఫిరాయంపులకు ఒక నైతికతను సమకూర్చిపెట్టింది. హిందూధర్మ శాస్త్రాలను, కౌటిల్యుడి (చాణక్యుడి) ఆర్థిక, రాజకీయాస్త్రాల సర్వసమ్మతంగా చేసి ఆచరించారు. బానిస, పూర్వ వర్ణ వ్యవస్థ రాజకీయ, సంస్కృతీ శక్తులనూ నేటి సామ్రాజ్యవాద దళారీ పెట్టుబడిదారుల రాజకీయ ఆధునిక సాంస్కృతికశక్తులను నిర్లక్ష్యంగా ఉపయోగించారు. భారత అర్ధపూర్వ, అర్ధవలస లక్షణాలను అమలుజరపగల సత్తా తమకే వుందని దోపడి వర్గాలకు సమ్మతం కలిగించి పేట్రేగిపోయారు. అయితే వారి ఆటలు ఎంతోకాలం సాగవు. ప్రజలు వీరిని అసహ్యించుకోవడం ప్రారంభమయింది.

సంక్షిప్త రూపంలో ప్రజాజీవనం - ఆర్థిక, రాజకీయ, సాంస్కృతిక వ్యవస్థలు - తీవ్ర అరాచకంగా, మరింత సంక్షుభితంగా మారనున్నాయి. దీనికి దృష్టాంతంగా గత ప్రభుత్వాల పాలనే సాక్షిగా వుంది. పదేళ్ల యుపిఎ పాలన వ్యవసాయరంగాన్ని క్షీణింపజేసిందనీ, ఉత్పాదక రంగాన్ని కునారిల్ల చేసి నిరుద్యోగాన్ని పెంచిందనీ, తాను అధికారంలోకి రాగానే రైతుల ఆదాయం రెట్టింపు చేస్తాననీ, ఉత్పాదక రంగాన్ని పునరుద్ధరించి ఏడాదికి కోటి ఉద్యోగాల కల్పన చేస్తాననీ, 2014

కామ్రేడ్ బ్రహ్మానంద మాలిక్ కు విప్లవజోహార్లు



సీనియర్ కమ్యూనిస్టు, ఒడిషా సిపిఐ(ఎం.ఎల్) రాష్ట్రకమిటీ సభ్యులు కామ్రేడ్ బ్రహ్మానంద మాలిక్ 4-5-2019న పూరి జిల్లాలోని గోవల్లోని తన ఇంటిలో అనారోగ్య కారణాలతో తుదిశ్వాస విడిచారు. ఆయనకు 86 సంవత్సరాలు.

కామ్రేడ్ మాలిక్ పేదరైతాంగ కుటుంబానికి చెందినవారు. 1951లో ఆయన కమ్యూనిస్టు పార్టీలో చేరారు. పూరిజిల్లాలో గ్రామీణ పేదల్లో పనిచేస్తూ అనేక రైతాంగ ఉద్యమాలను నిర్వహించారు. రెండుసార్లు పార్టీ తరపున ఎమ్మెల్యేగా పోటీచేసి స్వల్ప తేడాలతో ఓడిపోయారు. నిజాయితీకి, ముక్కుసూటితనానికి, నిరాడంబరతకు,

క్రమశిక్షణకు, నమ్మిన సిద్ధాంతంపట్ల నిబద్ధతకు, కమ్యూనిజంపట్ల నిబద్ధతకు ఆయన నిదర్శనంగా వున్నారు. 1975లో సిపిఐ పార్టీ ఎమర్జెన్సీపై తీసుకున్న వైఖరితో ఆయన విభేదించారు. గోర్ఖచేవ్ లైన్ ను వ్యతిరేకిస్తూ చివరకు 1989లో సిపిఐతో తెగతెంపులు చేసుకున్నారు. సిపిఐ(ఎం-ఎల్) పార్టీతో చర్చలు జరిపి, వారి ప్రజాయుద్ధ పంథాతో పూర్తిగా ఏకీభవించి అందులో చేరారు. కాలక్రమంలో ఒడిషా పార్టీలో ప్రధానంగా మారారు. తన సలహాలతో, సూచనలతో, చురుకుదనంతో, సహకారంతో యువకార్యకర్తలకు స్ఫూర్తిదాయకమైన పెద్ద కామ్రేడ్ గా దృఢంగా నిలిచారు. ఒడిషాలోని వివిధ ప్రజాఉద్యమాలలో, పార్టీ అభివృద్ధిచెందటంలో ఆయన విలువైన భాగస్వామ్యం వున్నది. తుదిశ్వాస విడిచేవరకు ఆయన చురుకుగానే వున్నారు. ఆయన లేకపోవటం పార్టీకి పెద్ద లోటు. మన ప్రియతమ నాయకుడు కామ్రేడ్ బ్రహ్మానంద మాలిక్ కు విప్లవజోహార్లు.

ఆయన కుటుంబానికి ప్రగాఢ సంతాపాన్ని తెలియజేస్తున్నాము.

జూన్, 7, 2019

కేంద్రకమిటీ
సిపిఐ(ఎం-ఎల్)

విభజించే సిద్ధాంత రాజకీయాలకు వ్యతిరేకంగాను, జాతీయ ఉన్మాద ధోరణులను బహిర్గతపరుస్తూ రాజకీయ పోరాటాలను ఉధృతం పరచాలి.

- దేశంలో మతతత్వాన్ని, కులవిభజిత సమాజాన్ని ఎండగట్టి వ్యతిరేకించాలి. నిర్దిష్ట రూపంలో - కులవ్యవస్థ రద్దు కొరకు సాంప్రదాయక, మత భావాల నుండి ప్రజలు విముక్తి కావాలి. అగ్రకులాలనబడే రైతుకూలీ పేదలు, దళిత నిమ్న కులాలకు చెందిన కష్టజీవుల మధ్య వర్గ ఐక్యత సాధించాలి. వర్గ పోరాటాల ద్వారా ఐక్యతను పెంపొందించుకోవాలి.
- భారత సామాజిక వ్యవస్థలో ప్రస్తుతం హిందూ మతతత్వ ముసుగులో పెచ్చరిల్లుతున్న ఫాసిస్టు ధోరణులకు వ్యతిరేకంగానూ, ప్రజలను వారి నిజ జీవిత సమస్యలనుంచి పక్కదారి పట్టించే బడాభూస్వాముల, బడాపెట్టుబడిదారుల, సామ్రాజ్యవాద పైనాన్స్ పెట్టుబడి ప్రయోజనాలను కాపాడే ప్రభుత్వ విధానాలకు వ్యతిరేకంగా ప్రజలు సంఘటిత పోరాటాలకు సమాయత్తం కావాలి.
- ప్రూడల్, సామ్రాజ్యవాద దోపిడీ సంస్కృతికి, మతతత్వ, కులతత్వ అభివృద్ధి నిరోధక సాంప్రదాయక సంస్కృతికి వ్యతిరేకంగా నిర్మాణయుతమైన సాంస్కృతిక ఉద్యమాన్ని నిర్మించాలి.
- కమ్యూనిస్టు విప్లవకారుల కేంద్రకంగా ఐక్యం కాగలిగిన అన్ని శక్తులతో ఐక్య పోరాటాలు చేయడానికి పార్టీ శ్రేణులు సూత్రబద్ధంగా దృఢదీక్షతో ప్రయత్నాలు సాగించాలి.

విప్లవాభినందనలతో...

సిపిఐ(ఎం-ఎల్)

కేంద్ర కమిటీ

ఎన్నికల్లో ప్రచారం చేసి బిజెపి అధికారంలోకి వచ్చింది. బిజెపి ప్రభుత్వం తీసుకున్న ప్రతీ చర్య - మేక్ ఇన్ ఇండియా, ముద్రా రుణాలు, వ్యవసాయానికి మద్దతు, నోట్ల రద్దు, జిఎస్ టీ తదితరాలు - రైతాంగాన్ని, చిన్న మధ్య తరహా పరిశ్రమలను కోలుకోలేని దెబ్బతీసాయి. 2019 ఎన్నికల్లో గెలిచిన తర్వాత వ్యవసాయం, ఉత్పాదక రంగాలను పునరుజ్జీవింపచేయటమే లక్ష్యమంటూ ప్రకటనలు గుప్పిస్తూ పాత నాటకానికే మళ్ళీ తెరలేపారు.

హిందూ మత ధర్మాలనే దేశజీవనంగా చూపెడుతూ, హిందూమతాన్నే జాతీయవాదం గానూ, దేశభక్తిగానూ చిత్రించి మతోన్మాదాన్నీ, జాతీయోన్మాదాన్నీ బిజెపి రెచ్చగొడుతుండగా, దాని నెదుర్కొవటంలో కాంగ్రెసు తన వంచనా స్వభావాన్ని బయటపెట్టుకోవటమే కాకుండా, లౌకికవాద అవగాహననే భ్రష్టు పట్టించింది. సర్వమత సమానత్వం పేరిట అన్ని మతాల ఆచారాలనూ ప్రోత్సహించి ఓట్లు నొల్లకునే పాత ఆటనే కాంగ్రెసు ఆడింది. ప్రజాస్వామిక వ్యవస్థలో రాజకీయాలలో, ప్రభుత్వ వ్యవహారాలలో మత ప్రమేయం వుండరాదన్న లౌకికవాద అవగాహనను అన్ని పాలకవర్గ పార్టీలూ కాలరాచాయి.

శబరిమల ఆలయంలోకి మహిళల ప్రవేశాన్ని వివాదంగా మార్చి దక్షిణాది రాష్ట్రాలలో పాగా వేయాలన్న బిజెపి కుట్రలయత్నాన్ని కాంగ్రెసు ఎదుర్కోలేకపోయింది. ప్రజలే తగిన బుద్ధి చెప్పారు. ప్రజాస్వామిక, కులవివక్ష వ్యతిరేక, అభ్యుదయ ఉద్యమాల - కమ్యూనిస్టు పార్టీ అధ్వర్యంలోనూ, ప్రజాస్వామికశక్తుల నాయకత్వం లోనూ సాగిన ప్రభావంతో బిజెపి కుట్రను ప్రజలు వముచ్చేసి మత్మోనాదాన్ని ఎదుర్కొవటానికి ప్రజాస్వామిక ఉద్యమాలు, పీడిత, తాడిత ప్రజలు సాగించే వర్గ ఉద్యమాలతో అనుసంధానించడమే శరణ్యం. ఈ వాస్తవాన్ని సామాన్య ప్రజలు గురిస్తూ వున్నారు. మధ్యతరగతి, ఉన్నత మధ్య తరగతి వర్గాలకు చెందిన ప్రజలు గుర్తించక తప్పదు.

ఈ పరిస్థితుల్లో సిపిఐ(ఎం-ఎల్) చిత్తశుద్ధితో ప్రజలముందు ఈ క్రింది కర్తవ్యాలను ఉంచుతుంది.

- ప్రూడల్, దళారీ బూర్జువా, పెట్టుబడిదారీ, సామ్రాజ్యవాద దోపిడీకి వ్యతిరేకంగా వర్గపోరాటాలను తీవ్రం చేయాలి.
- పాలక పార్టీల, ప్రత్యేకించి భారతీయ జనతాపార్టీ యొక్క, ప్రజాశక్తులను

Read !

Subscribe!!



Organ of Central Committee of
CPI (ML)

నాటో కూటమికి మిత్రదేశంగా వుండే స్థితి-ఇండియాపై బిగిస్తున్న ఉచ్చు

2019 జూన్ నెలాఖరులో అమెరికా సెనేటు 'నేషనల్ ఆధరైజేషన్ బిల్లు-2020'ని ఆమోదించింది. దీని ప్రకారం నాటో కూటమికి భారతదేశం మిత్రదేశంగా వుంటుంది. అమెరికా కాంగ్రెసులోని రెండు సభలూ దీనిని పాస్ చేస్తే ఇక అది చట్టరూపం దాల్చుతుంది.

స్వతంత్ర, సర్వసత్తాక, ప్రజాస్వామిక దేశంగా ప్రకటించుకుంటున్న ఇండియా లాంటి దేశానికి నాటోకి మిత్రునిగా వుండే స్థితి ఏమంత గౌరవాన్ని కలిగించదు. నిజంగా ఇది మన దేశానికి, మన ప్రజలకు అవమానకరమైనది, హానికరమైనది.

నాటో అనేది అమెరికా సామ్రాజ్యవాద నాయకత్వానగల మిలటరీ కూటమి. దానిలో సభ్యత్వం కలిగినవి సామ్రాజ్యవాద దేశాలుగాను, సామ్రాజ్యవాదానికి ఊడిగం చేసే దేశాలుగాను వున్నాయి. నాటో కూటమిలోని ఒక సభ్యదేశంపై దాడి జరిగితే, దానిని నాటో సభ్యదేశాలన్నింటిపై దాడిగా చూడాలని, అన్నీ కలిసి ఆ ఉమ్మడి శత్రువును ఎదుర్కోవాలనేది నాటో స్థాపక నియమం. సోషలిస్టు సోవియట్ యూనియన్ నుండి ప్రమాదం పొంచివుందనే ఊహాజనిత వాదనలతో దానినుండి తమను కాపాడు కోవటానికని 1949లో నాటో ఏర్పాటును సామ్రాజ్యవాదులు సమర్థించుకున్నారు. కానీ నాటో సామ్రాజ్యవాదపు అత్యంత భయంకర వికృతరూపంగా ఎదిగింది. గత ఏడు దశాబ్దాలుగా మానవత్వానికి వ్యతిరేకంగా అది చేయని నేరం లేదు. అమెరికా నాయకత్వానగల నాటో శక్తులు వివిధ దేశాల, ప్రజల హక్కులను హరించి వేశాయి. ఉగ్రవాదంపై పోరు పేరుతో, ప్రజాస్వామ్యాన్ని పరిరక్షించే పేరుతో, మారణాయుధాలు కలిగి వున్నారనే ఆరోపణలతో అవి అనేక దేశాల్లో సాయుధ దాడులకు, సాయుధ చొరబాట్లకు పాల్పడ్డాయి. ఆఫ్ఘనిస్తాన్లోను, ఇరాక్లోను వారి సాయుధ చొరబాట్లు, దాడులు గత రెండు దశాబ్దాల్లో అత్యంత తీవ్రమైనవిగా వున్నాయి.

చిన్న దేశాల అభివృద్ధికి సహాయపడే పేరిట అప్పులను, పెట్టుబడులను, వస్తువులను, ఇతర సహాయాలను ఆయా దేశాల్లో కుమ్మరించటం; రెండు దేశాల మధ్యగల వివాదాల్లో తీర్చిదిద్దడానికి తలదూర్చుటం; సమన్వయం మరియు పెద్దవి చేయటం, వ్యతిరేకతలను, ఉద్రిక్తతలను మరియు రెచ్చగొట్టటం, యుద్ధాలను- యుద్ధవాతావరణాన్ని రెచ్చగొట్టటం; ఆ వివాదాల నుండి తన

ఆయుధాలను ఆయా దేశాలకు అమ్మి సూపర్ లాభాలను కొల్లగొట్టటం; ఇతర దేశాల్లో మిలటరీ స్థావరాలను ఏర్పరచటం; శాంతి పేరిట, భద్రత పేరిట ఆయా దేశాలను మిలటరీ ఒప్పందాల్లోకి లాగటం అవేమి చిన్నదేశాలను, బలహీన దేశాలను నిస్సిగ్గుగా లోబరచు కోవటానికి సామ్రాజ్యవాదశక్తులు, ముఖ్యంగా అమెరికా అనుసరిస్తున్న విధానాలు. ఇండియా వంటి అర్ధవలస, అర్ధవ్యూహాల్ దేశం, దళారీ బూర్జువా భూస్వామ్యశక్తులు పాలకవర్గాలుగా ఉన్న దేశం సామ్రాజ్యవాద దేశాలకు తమ దోపిడీ విధానాలను కొనసాగించటానికి, అణచివేతను, ఆధిక్యతను కొనసాగించటానికి అనువైనదిగా వుంది.

ప్రపంచీకరణ, సరళీకరణ విధానాలతో సామ్రాజ్యవాదశక్తులు, ముఖ్యంగా అమెరికా భారతదేశంలో తమ ఆర్థిక, రాజకీయ, మిలటరీ పట్టును మరింత బిగించాయి. ప్రతి క్షిప్రసందర్భాన్ని, సంక్షోభాన్ని అందుకు వాడుకున్నాయి. ఇండియా, పాకిస్తాన్ల మధ్య వివాదాన్ని రెండు దేశాలకు ఆయుధాలు సరఫరా చేయటానికి వినియోగించు కున్నాయి. భారత పాలకవర్గాల అనేక లొంగుబాటు ఒప్పందాలను తమతో చేసుకునే విధంగా నిర్దేశించాయి.

ఇందులో భాగంగానే యుపిఏ-1 ప్రభుత్వం 2005లో 'భారత్-అమెరికా రక్షణ ఒప్పందం'పై సంతకం చేసింది. దీనితో ఇండియా అమెరికా మిలటరీ సంబంధాలు కొత్త పుంతలు తొక్కాయి. కాంగ్రెసు పరిపాలన సాగిన బాటలోనే నరేంద్రమోడీ నాయకత్వాన బిజెపి ప్రభుత్వం మరింత ముందుకు పోయింది. 2015లో ప్రధాని మోడీ, అమెరికా అధ్యక్షుడు ఒబామా 'ది జాయింట్ విజన్ స్టేట్మెంట్ ఫర్ ఆసియా-పసిఫిక్' ఒప్పందంపై సంతకాలు చేశారు. 2016లో అమెరికా ఇండియాకు 'ప్రధాన రక్షణ భాగస్వామి' హోదానిచ్చింది. 'లాజిస్టిక్ ఎక్స్చేంజి మెమోరాండం ఆఫ్ అగ్రిమెంట్' (ఎల్ఇఎంఓఎ) పై కూడా 2016లో సంతకాలు జరిగాయి. 2018లో రెండు దేశాలు 'కమ్యూనికేషన్ కంపాటబిలిటీ అండ్ సెక్యూరిటీ అగ్రిమెంట్' పై సంతకాలు చేశాయి. ఇది అమెరికా ఆధిపత్యం క్రింద ఇండియా మిలటరీ వ్యవహారాలలో వారికి మిత్రదేశంగా మారింది.

కనుక నాటో మిత్రదేశం అని ఇండియాను పైకెత్తటం ఏమంత ఆశ్చర్యార్థక చర్యమే కాదు. భారత దళారీ పాలక వర్గాలు, అమెరికా

దశాబ్దాల తరబడి సాగించిన అనేక దుర్మార్గమైన చర్యలకు ఇది ఒక పరాకాష్ట. ఈ చర్యలన్నీ భారత ప్రజానీకానికి తెలియకుండా, వారి అనుమతి లేకుండా తీసుకోబడుతున్నాయి. అవి చాలా స్పష్టంగా మన దేశాన్ని, మన ప్రజలను వంచించేవి. బ్రిటీషు వలస పాలకుల కబంధ హస్తాల నుండి భారతదేశాన్ని విముక్తి చేయటానికి, సార్వభౌమత్వంతో కూడిన ప్రజాస్వామిక దేశం కోసం ఎంతోమంది ప్రజానీకం ప్రాణాలు పణంగా పెట్టి పోరాడారు. మరల ఈ దేశాన్ని సామ్రాజ్యవాదులకు వలసగా, సామంతదేశంగా, మిత్రదేశంగా, సాధనంగా వుండటాన్ని వారెంత మాత్రము అంగీకరించరు.

బిజెపి, సంఘపరివార్లు తమను తాము జాతీయవాదులుగా ప్రకటించుకుంటూ, వారి కుహనా జాతీయవాదాన్ని ఎత్తిచూపిన వారిని శిక్షించే దూకుడును ప్రదర్శిస్తున్నాయి. వారు హిందూత్వ లేక హిందూ జాతీయవాదం అనే నినాదాలను పదేపదే వల్లవేయటం ప్రజలను పక్కదారి పట్టించడానికి, విభజించటానికి, ఇంకా సామ్రాజ్యవాదానికి అత్యంత దుర్మార్గంగా దాసోహమనటంతప్ప వేరొకటి కాదు. ప్రస్తుతం ప్రతిపక్షంలో వున్న మరో పాలకవర్గ పార్టీ కాంగ్రెసు బిజెపితోను, సంఘపరివార్తోను రాజీలేని సైద్ధాంతిక పోరాటం సాగిస్తున్నట్లు చెప్పుకుంటున్నది. అది ప్రజాస్వామ్యం గురించి, ప్రజల ప్రజాస్వామిక హక్కుల గురించి ఎక్కువగా మాట్లాడుతూ వుంటుంది. కానీ, భారతదేశంలో సామ్రాజ్యవాదంయొక్క చొరబాటును గురించి కానీ, దాని ఆధిపత్యం గురించికానీ వ్యతిరేకించదు, అది దాని సైద్ధాంతిక పోరాటంలో భాగంగా లేనేలేదు. ఎందుకంటే భారతదేశం ఇప్పుడింతగా సామ్రాజ్యవాదానికి దాసోహమనటానికి కాంగ్రెసు పార్టీ పోషించిన పాత్ర చిన్నదేమీ కాదని దానికి తెలుసు., అది ఎల్లప్పుడూ సామ్రాజ్యవాదానికి అణుకువగా వుండేదే. ఒకవైపు సామ్రాజ్యవాదానికి గేట్లు బార్లా తెరిచి వుంచుతుంటే, ప్రజాస్వామ్యాన్ని పరిరక్షించాలనటం విద్వారం.

కనుక నాటోకు మిత్రదేశంగా ఇండియా వుండటానికి వ్యతిరేకంగా కమ్యూనిస్టు విప్లవకారులు, వామపక్ష ప్రజాతంత్రశక్తులు నిరసన తెలియజేయాలి. సామ్రాజ్యవాదానికి దాసోహపడుతూ భారత పాలకులు చేసుకున్న అన్ని ఒప్పందాలను రద్దుచేయాలని డిమాండు చేయాలి



అప్పుల ఊబలో పాకిస్తాన్

ఇ.ఎం.ఎఫ్., ప్రపంచబ్యాంకు వంటి సామ్రాజ్యవాద ద్రవ్యసంస్థలు అభివృద్ధిచెందుతున్న దేశాల పరిరక్షకులుగా పోజుకొడుతున్నాయి. వాస్తవానికి అవి సామ్రాజ్యవాద దోపిడీకి, ఆధిపత్యానికి సాధనాలుగా వున్నాయి. ఆయా దేశాలను తమ అప్పుల ఊబిలో ముంచెయ్యటానికి అవి ప్రణాళికాబద్ధంగా పనిచేస్తున్నాయి. ఇండియా, పాకిస్తాన్ వంటి దేశాలు ఇందులో భాగంగానే సామ్రాజ్యవాద ఆర్థిక విధానాలకు అధీనమై వాటికి కట్టివేయబడ్డాయి. దేశాలు తమ సహజ వనరులను, మానవ వనరులను, ఆర్థిక వనరులను తమకు అప్పులిచ్చిన సామ్రాజ్యవాద దేశాలు దోచుకుపోవటానికి వీలుగా అనుసరిస్తున్న విధానాలవల్ల ఈ అప్పుల భారం మరింతగా పెరిగి ఒక విషవలయంలా మారి ఆయా దేశాలు నిరంతరం ఒక సంక్షోభం నుండి మరింత సంక్షోభంలోకి నెట్టబడుతూ, అప్పులిచ్చిన దేశాలకు అణకువగా వుండవలసిన పరిస్థితి ఏర్పడుతున్నది.

జూన్ 22, 2019న పాకిస్తాన్ ప్రభుత్వం సీనియర్ ట్రేడ్ యూనియన్ నాయకుడు, పాకిస్తాన్ కార్మిక సంఘాల డిఫెన్సు క్యాంపెయిన్ ప్రధాన కార్యదర్శి అయిన ఖమర్ ఉజ్ జమన్ ఖాన్ ను సెంట్రల్ పాకిస్తాన్ లోని సాదికాబాద్ లో అరెస్టు చేసింది. కారణం - పాకిస్తాన్ ఫెడరల్ పార్లమెంటులో బడ్జెట్ పై చర్చ జరుగుతున్న సమయంలో అతను ఆ బడ్జెట్ కు వ్యతిరేకంగా ఒక ప్రదర్శన ఏర్పాటు చేశాడు. పాకిస్తాన్ పాలకులు సామ్రాజ్యవాదులకు అనుకూలురుగా వుంటారని బడ్జెట్ తయారీ అంతా ఐ.ఎం.ఎఫ్ కనుసన్నలలోనే జరుగుతుందని పాకిస్తాన్ ప్రజానీకం బలంగా విశ్వసిస్తారు. పాకిస్తాన్ ప్రభుత్వం ప్రజల నిరసనను నిర్బంధాన్ని తీవ్రతరం చేసి అణచివేసింది. జమన్ ఖాన్ అరెస్టు అందులో ఒక భాగం మాత్రమే. అతనిని ఎక్కడుంచారు ఏమిటన్నది గోప్యంగా వుంచారు. ఇది పాకిస్తాన్ తీవ్ర నిరసనలకు, సోషల్ మీడియా ప్రచారానికి కారణమైంది. కార్యకర్తలు, కార్మికులు పోలీసు స్టేషన్లముందు సమీకృతమై తమ నాయకుడి వివరాలు వెల్లడించాలని డిమాండు చేశారు. చివరకు పోలీసులు అతను తమ కస్టడీలోనే వున్నాడని ఒప్పుకోవలసి వచ్చింది. కానీ అతనిని వారు విడిచిపెట్టకుండా శాంతిభద్రతల సమస్య సృష్టిస్తున్నాడనే సాకుతో కేసు పెట్టారు.

మరోవైపు పాకిస్తాన్ ఫెడరల్ ప్రభుత్వం 2020 బడ్జెట్ ను ఆమోదించింది.

3 సంవత్సరాలలో ఆరు బిలియన్ల అమెరికా డాలర్లను అప్పుగా ఇవ్వటానికి ఐ.ఎం.ఎఫ్. కార్యనిర్వహక బోర్డు అంగీకారాన్ని తెలియ జేసింది. ప్రజల ఆందోళనల, విమర్శలు సహేతుకమైనవేనని ఈ చర్యలు తెలియ జేస్తున్నాయి. పాకిస్తాన్ ఆర్థికవ్యవస్థ సంక్షోభంలో వున్నందున పాకిస్తాన్ కు సాహసోపేతమైన, కఠినమైన సంస్కరణల అవశ్యకత వున్నదని ఐ.ఎం.ఎఫ్ డిప్యూటీ మేనేజింగ్ డైరెక్టరు, వర్కింగ్ ప్రెసిడెంటు అయిన డేవిడ్ లిప్టన్ పేర్కొన్నాడు. పన్ను పరిమితిని పెంచటానికి, పన్నుల ద్వారా వచ్చే ఆదాయాన్ని పెంచుకోవటానికి బహుళ వార్షిక ఆదాయ పెంపు వ్యూహం గురించి పాకిస్తాన్ దృష్టి సారించాలని అతను సూచించాడు. ఇమ్రాన్ ఖాన్ ప్రభుత్వం లోటుబడ్జెట్ ను పూరించటానికి పన్నులద్వారా 36 బిలియన్ డాలర్లను సమీకరించాలని, ప్రజాపద్ధుల ఖర్చును

తగ్గించాలని, మిలటరీ వ్యయాన్ని తగ్గించాలని పేర్కొంది. ఇదంతా కూడా పాకిస్తాన్ పాలకులు ఐ.ఎం.ఎఫ్ కు కట్టివేయబడి వున్నారని, దాని ఫలితమే ఈ బడ్జెట్ అని స్పష్టంచేస్తోంది. రాబోయే కాలం అంతా పాకిస్తాన్ ప్రజలకు మరింత గడ్డుకాలమే. పన్నుల రూపంలోను, ధరల పెరుగుదల రూపంలోను, ఇతర జీవన వ్యయాల రూపంలోనూ వారు మరిన్ని భారాలను మోయబోతున్నారు. పాకిస్తాన్ మరింతగా సామ్రాజ్యవాద దోపిడీకి, అవమాన కరమైన దాసోహానికి గురికాబోతోంది.

జమన్ ఖాన్ కార్మికుల నిరసనగళం రాబోయే రోజుల్లో పాకిస్తాన్ లో జరగబోయే ప్రతిఘటనలను సూచిస్తోంది. సామ్రాజ్యవాదపు దోపిడీకి, పాకిస్తాన్ దళారీ పాలకులకు వ్యతిరేకంగా పాకిస్తాన్ ప్రజలు పెద్ద పోరాటాన్నే సాగించాల్సి వుంది. ★

కామ్రేడ్ ఇ. రామన్న గౌడ్ కి విప్లవ జోహార్లు



సి.పి.ఐ. ఎం.ఎల్. సీనియర్ నాయకులు, రైతుకూలీ సంఘం ఆంధ్రప్రదేశ్ రాష్ట్ర నాయకులు కామ్రేడ్ ఇ. రామన్నగౌడ్ కర్నూలు జిల్లా ఎమ్మిగనూరులో జూన్ 26వ తేదీన మరణించారు. మరణించే నాటికి ఆయన వయస్సు సుమారు 87 సం॥లు. 1950ల నుండే కమ్యూనిస్టు భావనలను స్వీకరించి కర్నూలు జిల్లాలో అనేక రాజకీయ, ప్రజా ఉద్యమాలలో పాల్గొన్నారు. ఎమ్మిగనూరు ప్రాంతంలో ఎమ్మిగనూరు, ఆయన పుట్టిన స్వగ్రామం. దైవందిన్నె, ఏనుగుబాల, పెదమర్రివీడు, పెసలదిన్నె తదితర గ్రామాలలో సాగిన భూపోరాటాలు, ఇళ్లస్థలాల ఆందోళనలు ఆయన అధ్యర్థంలో జరిగినవే. నేటికీ ప్రజలు ఆ విజయాలను కాపాడుకొన్నారు. మరోపక్క కామ్రేడ్ రామన్నగౌడ్ ఆ ప్రాంతంలోని మాతంగి వ్యవస్థ వంటి సాంఘిక దురాచారాలను, కుల వివక్షలుగా వ్యతిరేకించి ఆందోళనలు నిర్వహించారు. కార్మిక నాయకుడుగా ఎమ్మిగనూరు స్పిన్నింగ్ మిల్లు, ఇతర కార్మికుల ఆందోళనలను నడిపించారు. ఉమ్మడి ఆంధ్రప్రదేశ్ లో అప్పటి ఐ.ఎఫ్.టి.యు రాష్ట్ర అధ్యక్షుడుగా వ్యవహరించారు. కామ్రేడ్ రామన్నగౌడ్ ఒక రోడ్డు ప్రమాదంలో కాలు విరిగినా, నడవడం పెద్ద సమస్య అయినా సాధ్యమైనంత వరకూ ప్రయాణాలు సాగించి కృషి చేసారు. వార్ధక్య సమస్యలతో చివరివరకూ నమ్మిన ఆశయం కోసం నిలచి తుదిశ్వాస విడిచారు.

సంతాపసభ: కామ్రేడ్ రామన్నగౌడ్ సంతాపసభ 14-7-2019న ఎమ్మిగనూరులో జరిగింది. కామ్రేడ్ సంజీవ్ అధ్యక్షతన జరిగిన సంతాప సభలో సి.పి.ఐ(ఎం.ఎల్) తెలంగాణా రాష్ట్ర కార్యదర్శి కామ్రేడ్ ప్రసాదన్న ఆయనతోగల అనుబంధాన్ని గుర్తుచేసుకొన్నారు. రామన్నగౌడ్ విప్లవ కమ్యూనిస్టు రాజకీయాలను స్వీకరించి కా॥ చంద్రప్రల్లారెడ్డి, నీలం రామచంద్రయ్యల స్ఫూర్తితో చివరివరకూ నిలిచారని నివాళులు అర్పించారు. ఏ.ఐ.ఎఫ్.టి.యు(న్యూ) ఆంధ్రప్రదేశ్ రాష్ట్ర అధ్యక్షులు కామ్రేడ్ పెద్దన్న రామన్నగౌడ్ తో ఆయనకుగల ఎమర్జెన్సీ జైలు జీవితాన్ని గుర్తు చేసుకొంటూ నిర్బంధాల మధ్య నిలచిన తీరును వివరించారు. తెలంగాణా రాష్ట్ర ఏ.ఐ.ఎఫ్.టి.యు అధ్యక్షులు మోడెం మల్లేష్, రైతుకూలీ సంఘం నాయకులు కిమిడి ఉప్పలయ్య, సి.పి.ఐ.ఎం.ఎల్. న్యూ డెమోక్రసీ నాయకులు, మానవహక్కుల వేదిక, పౌరహక్కుల సంఘాల నేతలు, ఇతర పార్టీ నాయకులు కామ్రేడ్ రామన్నగౌడ్ కి నివాళులు అర్పించారు.

మహిళా ఉద్యమ నిర్మాణం: కొన్ని సమస్యలు

డాక్టరు జె.వి. లక్ష్మి, ఎం. బి., బి. ఎస్. (ఆంధ్రప్రదేశ్ మహిళాసంఘ అధ్యక్షురాలు)

(1950-60ల నాటి కమ్యూనిస్టు పార్టీ సిద్ధాంత పత్రిక 'సందేశం'లో ప్రచురించబడిన ఈ వ్యాసం ప్రాధాన్యత కలిగినదిగా భావించి పునర్ముద్రిస్తున్నాము - సంపాదకుడు

ఈ సంవత్సరం మే నెలలో మహిళా ఉద్యమ సమస్యలను, నిర్మాణాన్ని గురించి చర్చించేందుకు, విజయవాడలో రాష్ట్ర కమ్యూనిస్టు మహిళా కార్యకర్తల సమావేశం జరిగింది. జనవరిలో జరిగిన రాష్ట్ర కమ్యూనిస్టు పార్టీ మహాసభ (ఖమ్మం) సూచన ననుసరించి ఈ సమావేశం జరిగింది. ఆ తరువాత జూన్ లో చిట్టివలసలో జరిగిన ప్రదేశ్ కమ్యూనిస్టు పార్టీ కౌన్సిలు సమావేశం ఈ రంగాన్ని గురించి కొద్దిగా చర్చించింది. అక్టోబరు మొదటి వారంలో జరిగిన అఖిలభారత మహిళా సభలో (కాశీ) మహిళలకు సంబంధించిన అన్ని సమస్యలను వివిధ దృక్పథాలనుండి చర్చించారు. అన్ని సమావేశాల్లోనూ ఆ మహిళల సమస్యలను చర్చించడమే గాక, తక్షణం మహిళా సంఘ నిర్మాణావశ్యకతను గుర్తించారు. “నిర్మించాలి. నిర్మించాలి” అనే నినాదాలు ఇవ్వబడినాయి. అయితే ఈ నిర్మాణానికి ప్రాతిపదిక అయిన కార్యకర్తలలోటు, పైనుంచి క్రింద దాకా అన్ని సమావేశాలలోనూ ప్రతిబింబించింది.

ఆంధ్రరాష్ట్ర మహిళా సంఘనిర్మాణంలో కూడ ప్రస్తుతం మేము ఎదుర్కొంటున్న సమస్య ఇదే. స్థానికంగా పట్టణాలలో గాని, గ్రామాలలో గాని సంఘాలు నిర్మించబడినప్పటికీ ఈ కార్యకర్తల సమస్య ఇంత క్లిష్టంగా ఎదుర్కొనదు. స్థానికంగా అభిలాష, ఆసక్తి, చైతన్యం గల వ్యక్తులు రోజుకు రెండు లేక మూడు గంటలు వినియోగించిన యెడల ఈ సమస్య పరిష్కారమవుతుంది. దైనందిన కార్యక్రమాలను కుంటుపడకుండా నడిపించుకో గలుగుతారు.

కార్యకర్తల లోటు

కాని సంఘ నిర్మాణం గ్రామ, పట్టణ పరిధులను దాటి తాలూకా జిల్లాలకు విస్తరించి నప్పుడు కార్యకర్తల లోటు ఎదుర్కొంటుంది. జిల్లాలో 5 లేక, ఆరు ప్రాథమిక సంఘాలు ఏర్పడి, అవి పరిసర గ్రామాలకు విస్తరించే అవకాశమున్నప్పుడు, ఈ సంఘాల కార్యక్రమాన్ని అంతటిని సమన్వయపరచడానికి ఒకరో ఇద్దరో మహిళలు ఈ ప్రాంతాలన్నిటినీ తరచు చూస్తూ ఉండవలసిన అవసరమున్నది. రిపోర్టులు తెప్పించుకొనుటకు సూచనలు ఇచ్చుటకు కేంద్ర

ఆఫీసును ఒక దానిని తెరిచి అది రెగ్యులరుగా పని చేసేటట్లు చూడవలసి వుంది. కేంద్ర ఆఫీసు, చురుకైన కార్యకర్తలు లేకుండా మహిళా సంఘనిర్మాణం చురుకుగా అందెలు వేస్తూ సాగాలంటే జరగని పని. మహిళా ఉద్యమం అభివృద్ధి చెందాలని అభిలషించిన ఎడల సమర్థులయిన కార్యకర్తలు ఎందుకు లభ్యం కావడం లేదో చూడవలసియున్నది.

1940-'47 ప్రాంతం వరకూ రాష్ట్ర మహిళా సంఘం చురుకుగా పనిచేసింది. ఆనేక మంది స్త్రీలు మహిళా సంఘ నిర్మాణమే ధ్యేయంగా పెట్టుకొని, కష్ట నిష్ఠురాల కోర్చి, సర్వం ఒడ్డి ఈ రంగంలో పనిచేశారు. ఆ తరువాత గడిచిన ఈ పుష్కరంలోనూ, సంఘ నిర్మాణం ఎదుగూ బొదుగూ లేకుండా వుండిపోయింది. ఈ రంగాన్ని పునరుద్ధరించడానికి ఒక సారిఒక రాష్ట్ర మహాసభ, మరొకసారి అఖిలభారత సభ ఏర్పాటు చేసినా గూడ ఫలితమేమీ కన్పడలేదు. పైనుంచి ఎంత ఉత్సాహం కలిగించాలని ప్రయత్నించినా లాభం లేకపోయింది. దీనికి లోపమెక్కడున్నదో ఆలోచించవలసివుంది.

“ప్రతిపంటింటి స్త్రీ పరిపాలనాదక్షత సంపాదించాలని, ఆ రోజే ఏ దేశ సౌభాగ్య మయినా అభివృద్ధి చెందుతుం”దని లెనిన్ నహాశయుడు కొన్ని దశాబ్దాల క్రిందట ఉద్ఘాటించాడు. ఈ నాటికీ అది వేదవాక్కు వలె స్మరిస్తూవుంటాము. కమ్యూనిస్టు సమాజంలో తప్ప మరెవ్వరి యితర సమాజంలోనూ స్త్రీల స్థానం హెచ్చాదా బాగుపడదని ధంకా మీద దెబ్బకొట్టి వాదించడం జరుగుతున్నది. చైనాలోను, రష్యాలోను. ఏవిధంగా స్త్రీలు సర్వహక్కులు అనుభవిస్తున్నారో, వారికేవిధంగా అన్ని అవకాశాలు లభ్యమయినాయో ఉదాహరణ లిస్తూ వుంటాము. సాంఘిక విద్యా రంగాలలో స్త్రీలు సాధించిన సమానతను చూచి విస్తుపోతూ వుంటాము. అయితే మన దేశంలో కమ్యూనిస్టుల మని చెప్పుకునే మనం ఏ దృక్పథంతో మహిళలను మహిళా సంఘాలను చూస్తున్నామో పరిశీలిస్తే వ్యూహాల్ యుగపు సాంప్రదాయాలు, వాటి వాసనలు మనల్ని వదలటం లేదేమో ననిపిస్తుంది.

కమ్యూనిస్టులు సమాజానికంతటికీ ఆదర్శ ప్రాయమయిన వ్యక్తులని, స్త్రీల సమాన హక్కులను ఆదరించే వ్యక్తులని, సంసార నిర్వహణలో స్త్రీల బానిసగా చూడని వ్యక్తులనీ, మహిళాసంఘాల నిర్మాణావసరాన్ని గుర్తించి, స్త్రీలకు చైతన్యం కలిగించగల రాజకీయ పరిజ్ఞానం కల వ్యక్తులని, చదువు సమర్థత కలిగి మహిళాసంఘ నిర్మాణమందు ఆసక్తి చూపుతున్న మహిళలను అభివృద్ధిపరచి ముందడుగు వేయిస్తారని, ఇలా ఎన్నో ఆశించడం సహజం. కమ్యూనిస్టు ప్రభుత్వమున్న దేశాలలో స్త్రీల పరిస్థితి తెలుసుకున్న తరువాత ఇది తప్పని సరి. కాని మనం చూస్తున్నది ఈ పరిస్థితులకు పూర్తిగా విరుద్ధం.

మహిళాసంఘ నిర్మాణంలో ఒకనాడు చేయూతనిచ్చి ముందుకు ఉద్యమాన్ని ఉరకలు వేయించిన కమ్యూనిస్టు పార్టీ ఈరోజు ఆ బాధ్యత విషయమై ఎక్కువ శ్రద్ధ చూపడం లేదు. ఆరోజు మహిళా కార్యకర్తలచేత ప్రచారం చేయించిన నినాదాలు ఈరోజు ఆచరణలో ఉల్లంఘించ బడుతున్నాయి. మహిళా ఉద్యమ నిర్మాణంలో మొదటి నినాదం సాంఘికంగా సమానహక్కులు. ఈ నినాదం మీదనే మన దేశంలో సంఘ సంస్కర్తలు మహిళా ఉద్యమాన్ని ప్రారంభించారు. ఆ నినాదాల ఆధారమీదనే ఆంధ్రరాష్ట్ర మహిళా సంఘ నిర్మాణం జరిగింది. ముఖ్యంగా వివాహంలో సమాన హక్కులు, వారసత్వం, వరకట్న నిషేధం మొదలగు సమస్యలన్నిటినీ సంతకాలు సేకరించడం, ఆందోళన చేయడం, స్త్రీలను సంఘటితపర్చడం జరిగింది. ఈ కార్యక్రమాలకు స్త్రీల సానుభూతి సహకారాలు హెచ్చుగా లభ్యమయినాయి. ఈ కార్యక్రమ నిర్వహణలో సమర్థులయిన మహిళా కార్యకర్తలు తయారయినారు. ఉద్యమం ఉరకలు వేస్తూ సాగింది.

ఉద్యమ నినాదాలయెడనిర్లక్ష్యం

తర్వాత ఉద్యమం హఠాత్తుగా గండి పడింది. కారణం వేరే వెతకనక్కర లేదు. మహిళా రంగంలో చొరవగా పని చేయడానికి ముందుకు వచ్చిన స్త్రీలను కమ్యూనిస్టు పార్టీ ఆదుకోలేక పోయింది. మహిళాసంఘ నిర్మాణంలో

పనిచేసిన ప్రముఖ కార్యకర్తలందరూ కమ్యూనిస్టు పార్టీ సభ్యులనే విషయం మర్చిపోకూడదు. సమాజమంతా ఎంతో విలువతో చూసుకునే గృహము, బిడ్డలు మొదలగువాటిని ప్రకృతునెట్టి, పిల్లల యోగక్షేమాలు చదువు మొదలగు వాటిని గురించయినా ఆలోచించకుండా ఎంతో ఉత్సాహంలో పనిచేయడానికి వచ్చిన కార్యకర్తలను ఈ నాడు, ఏమి ఎదుర్కొంటున్నది? ఏవిలువల కొరకయితే వారు సర్వంఒడ్డి పనిచేశారో ఆవిలువలను ఈ రోజు కమ్యూనిస్టు పార్టీ తేలికగా చూస్తున్నది. బహు భార్యా నిషేధ చట్టం ప్రచారం చేశాం. ద్వితీయ వివాహం చేసుకున్నప్పుడు ప్రథమభార్యకు రక్షణ ఉండాలన్నాము. ఈ హక్కులను కమ్యూనిస్టు పార్టీ బలపరచిందని విస్మరించకూడదు. కాని యీరోజు బాధ్యతాయుత స్థానాలలో ఉన్న వ్యక్తులు ద్వితీయ వివాహం చేసుకుంటే ఏమీచేయలేకపోతున్నాము. ఎప్పుడో కమ్యూనిస్టు సమాజం వచ్చిననాడు ఒరగ పెడతామంటే మనసు నమ్మేదెవరు? ఆయన చాలా సమర్థుడయిన అర్గనైజరు కనుక ఈ చిన్న తప్పును సహించడం నేర్చుకోమన్నది కమ్యూనిస్టు పార్టీ. విడాకుల హక్కు కావాలని ప్రచారం చేశాము. కాని దానికున్న పరిమితులను విస్మరించి, ఉన్న పెండ్లాలను వొదిలి, క్రొత్తవారిని తెస్తున్నవారు కమ్యూనిస్టు పార్టీ సభ్యులలో లేకపోలేదు. ఇటువంటి సందర్భాలలో న్యాయ రీత్యా కోర్టులో విడాకులిచ్చుకోడానికి ధైర్యంలేక, బహుభార్యత్వ నిషేధ చట్టం ప్రకారం ద్వితీయ వివాహం జరుపుకోలేక మొదటి ఆమెను ఒదిలివేశాడో రెండో ఆమెను ఉంచుకున్నాడో తెలియని త్రిశంకు స్వర్గంలో వేళ్లడడం జరుగుతున్నది. ఈ ముగ్గురూ పార్టీకి సన్నిహితులయినప్పుడు సమస్య వెర్రితలలు వేస్తున్నది. ఇటువంటి సందర్భములలో అన్యాయం జరిగిన స్త్రీని ఆదరించి రక్షణ ఇవ్వడం చేతగాక, కమ్యూనిస్టు పార్టీ సభ్యులే ఏదో సర్దుకోమంటే 'ఎన్నాళ్ళకావిముక్తి?' అనిపించక మానదు. అణగారిన పోయి అధోగతిలో ఉన్న స్త్రీలను ఉద్ధరించడానికి ఉపయోగపడాలిని విడాకుల హక్కు పురుషుడు విచ్చలవిడిగా తిరిగేందుకు ఉపయోగపడుతుంటే కమ్యూనిస్టు పార్టీ ఉపేక్షించడం కూడదు.

స్త్రీలకు విద్యావకాశాలు హెచ్చుగా కలిగించాలి అని, స్త్రీలను చదివించాలి అని మహిళాఉద్యమంలో కార్యకర్త లిచ్చిన నినాదం. కమ్యూనిస్టు పార్టీతో సంబంధంలేని స్త్రీలను చదువుకోండి అని ప్రోత్సహిస్తూ, పార్టీలో బాధ్యతాయుత స్థానాల్లో ఉన్నవారే తమ ఆడపిల్లలను చదివించక , యింట్లో కూర్చోపెడితే

ఏమనాలి? భార్యలను కొట్టకూడదు. నీచంగా చూడకూడదు, జమిందారి యుగపు సాంప్రదాయాలు విడనాడి, రాజకీయంగా ఆమెను అభివృద్ధి చేయాలని ఆశయం. భర్త సంసార బాధ్యత వట్టింతుకోకుండా రాజకీయాలలో పాల్గొంటుంటే ఆయనను అర్థంచేసుకోగల రాజకీయ పరిజ్ఞానం, సంసారాన్ని స్వతంత్రంగా నడిపించుకోగలిగిన నేర్పు స్త్రీలకు కలిగించాలని ఒకనాడు ఆశయంగా ఉండేది. ఆ ఆశయం నిర్వహణలో కమ్యూనిస్టుపార్టీ సభ్యులు తమతో పరిచయము, సంబంధము ఉన్న స్త్రీలందరికీ రాజకీయ పరిజ్ఞానం కలుగజేసి మహిళారంగంలో కార్యకర్తలుగా తయారు చేశారు. ఆ కార్యక్రమాలు ఈ రోజు ఏమయినాయి? ఆ సమానతా భావంతో, గౌరవభావంతో, ఇంటియందలి మహిళలను కమ్యూనిస్టుపార్టీ సభ్యులు చూస్తున్నారా! ఏడాదికోసారి, జన్మానికో శివరాత్రిలాగా ఒక మహిళాసంఘ సమావేశానికి వెళ్ళి, ఆ రోజు భోజనంలోకి కూరలేకపోతే కూరలేకుండా భోజనం చేసినందుకు ఎంతో త్యాగం చేసినట్లు ఫోజులుపెట్టితే, ఏమని అభినందించగలం? సంసారంలో రోజూ నిర్వర్తించవలసిన అసంఖ్యాక మయిన పనుల్లో ఒక్క దాంట్లోనూ స్త్రీకి సహాయం లభించదు. కంచాలు పెట్టడం, అన్నం వడ్డించుకోడం, ప్రక్కలు పరవడం మొదలగు చిన్న చిన్న పనులన్నీ కూడ ఆడది చేవలసినవే గాని, మేము చేస్తామా అని తరతరాలనుండి వస్తున్న అహంభావంమాత్రం ఎన్ని కబుర్లుచెప్పి ఉపన్యాసాలిచ్చినా ఆచరణలో తగ్గటం లేదు. ఈ చిన్న చిన్న సమస్యలు, భార్య మహిళా రంగంలో ప్రముఖ పాత్ర వహించనంత కాలం కనిపించవు. ఇరవయి నాల్గు గంటలూ ఇంటిదగ్గరే ఉంటుంది కనుక పనిచేసుకొనడంలో కష్టం కలుగదు. కాని భార్య, మహిళలను సంఘటితపరచాలి అనే రాజకీయ చైతన్యం సంపాదించిననాడు ఆమె కూడ రోజుకు కొన్ని గంటల చొప్పున ఇంటి వెలుపలి కార్యక్రమాలు నిర్వర్తించవలసి ఉంటుంది. ఈ కార్యక్రమ నిర్వహణలో కీచులాటలు ప్రారంభమవుతున్నాయి. ఇంటికి వచ్చేప్పుటికి స్నానానికి వేడినీళ్లు రెడీగా ఉండవు! రాత్రి భోజనానికి కూర్చుంటే, అన్నం చల్లారి పోయివుంటుంది! పాపం ఆమె తిరిగి వచ్చే పుటికి ఆలస్యమవుతుందిగదా అని మధ్యాహ్నమే వంటచేసి వెళ్ళివుంటుంది. టైముకి కాఫీ అందించేందుకు ఇంట్లో భార్య ఉండదు. వెంటనే 'నీకు షికార్లు ఎక్కువవుతున్నాయే?' అన్న ప్రశ్న వస్తుంది. దీనికి పరిష్కారం చాలా తేలికగా కనిపెట్టబడింది. భార్యను రాజకీయంగా అభివృద్ధి చేయకపోతే సరి! ఆమె మాత్రం ఎం.ఎల్.ఎ.

అయినాడా, ఎం.పి. అయినాడా అని ఎదురు చూస్తూ ఉంటుంది. పూర్వం కలెక్టరుగారి భార్యకు, తహశీలుదారు భార్యకు హోదా హెచ్చు, అలా ఈనాడు కమ్యూనిస్టు పార్టీలో అంతస్థుల హోదాను పట్టి భార్యల స్థాయికూడ పెరిగే దశ వచ్చింది. స్వతంత్రంగా స్వీయాభివృద్ధి ద్వారా తన స్థాయిని పెంచుకోగల అవకాశం స్త్రీకి కమ్యూనిస్టు పార్టీలో సహితం నిరాకరించ బడుతున్నది. వివాహానికి పూర్వం చురుకుగా పనిచేసిన స్త్రీలను, రాజకీయంగా బాగా అభివృద్ధి చెందిన మహిళలను, కమ్యూనిస్టుపార్టీ సభ్యులు వివాహం చేసికొని గృహానికి కట్టిపెట్టేయ్యడం క్షమించరాని విషయం. పార్టీ సభ్యులుగా ఉన్నవారు పార్టీ సభ్యత్వమునకు దరఖాస్తుకూడ పెట్టనటువంటి స్థితికి దిగజారారంటే ఎవరిది లోపం?" పురుషుడు రాజకీయ కార్యకలాపాలలో పాల్గొంటున్నప్పుడు, ఆ ఇంట్లోనే కార్యకర్తగా అనుభవం సంపాదించిన స్త్రీ వున్నప్పుడు, ఇద్దరూ గృహ నిర్వహణ భారం వహించకపోతే ఎలాగు అనే ప్రశ్నతో విధిగా స్త్రీని యింటిదగ్గర వుంచేయడం జరుగుతున్నది. అభ్యుదయ కామలయిన కమ్యూనిస్టుపార్టీ సభ్యులు తమ భార్యలను ముందడుగు వేయనీయకపోతే, మహిళారంగ నిర్మాణాని కవసరమయిన కార్యకర్తలు ఎక్కడ నుండి ఉద్భవిస్తారు? అత్యంత పురోగామిశక్తి అయిన కమ్యూనిస్టుపార్టీ పరిధి లోనికి వచ్చిన స్త్రీలు గాక ఇతర రంగాలనుంచి స్త్రీలు మహిళా ఉద్యమనిర్మాణానికి ముందుకు వస్తారని ఆశిస్తే చాలా హాస్యాస్పదంగా ఉంటుంది. ప్రస్తుతం కమ్యూనిస్టుపార్టీతో సంబంధమున్న స్త్రీ లందరినీ నిష్క్రియా పరులనుగా తయారు చేయడంజరిగింది. పూర్వం నుండి మహిళారంగంలో ఉన్న కార్యకర్తలు పైన చెప్పిన పరిణామాలతో నిరుత్సాహపడి రంగం నుంచి తప్పుకోడం, సంసారాలను చక్కదిద్దుకోడం జరుగుతున్నది.

కనుక, మహిళా సంఘాలు పునరుద్ధరించ బడాలి అనే నినాదం వూరికే ఇచ్చినంత మాత్రాన మహిళాసంఘం పునరుద్ధరించబడదు. మొన్న కాశీలో జరిగిన భారత జాతీయ మహిళా మహాసభకు విజయనగరం మినహా ఆంధ్రరాష్ట్రం మొత్తంమీద (సర్కారు జిల్లాలు) ఒక్క ప్రతినిధి కూడ హాజరుకాలేని పరిస్థితి సంభవించింది. నిద్రాణముయిఉన్న ఈ శక్తులను కదిలించాలంటే కొన్ని నిర్దిష్టమయిన చర్యలు కమ్యూనిస్టుపార్టీ తీసికొనక తప్పదు. అవి ఆచరణలోకి రానంత కాలం కమ్యూనిస్టుపార్టీ మీద కొంత సానుభూతి సంపాదించవచ్చునే గాని, స్త్రీలకుపయోగపడే కార్యక్రమాలను కమ్యూనిస్టుపార్టీ చేబడుతుందని నమ్మించడం కష్టం.

కార్యక్రమం

1. సాంఘిక దురాచారాల యెడల కమ్యూనిస్టుపార్టీ దృక్పథం ఖచ్చితంగా నిర్ణయించి, ఆ దృక్పథానికి విరుద్ధ భావాలను ప్రదర్శించిన వారిని పార్టీ నిర్మాణంలో ఏ బాధ్యతాయుత స్థానంలో ఉన్నా సరే క్రమశిక్షణ చర్యలను అమలు జరపాలి. కమ్యూనిస్టుపార్టీ బాధ్యులుగా ఉండి, నైతిక జీవనంలో విచ్ఛలవిడితనాన్ని ప్రదర్శించిన స్త్రీ పురుషులను సహించరాదు. సమాజానికి పురోగామిక శక్తులమని, ఈ రంగంలో కూడ ఒకడుగు ముందుంటామని నిరూపించుకోవాలి. ఇటువంటి పరిస్థితులలో అన్యాయం చేయబడిన స్త్రీని ఆదరించి, మహిళాసంఘ కార్యకర్తగా తయారు చేసి అభివృద్ధి చేయవలసిన బాధ్యతను పార్టీ చేపట్టాలి.

2. కమ్యూనిస్టు పార్టీ రాజకీయ పరిధి లోనికి వచ్చి సమర్థులయిన కార్యకర్తగా అభివృద్ధి చెందగల అవకాశాలున్నప్పుడు, యిల్లు ఎవరు చూస్తారు అనే నెపంతో ఇంటిదగ్గర వుంచేయడం కాక, ఆమెను అభివృద్ధి పరచడానికి పార్టీ సర్వశక్తులా కృషి చేయాలి. మహిళా కార్యకర్తలు అపురూపంగావున్న ఈ దశలో వీరికి భృతి ఇవ్వలేమని, ఆమెకు ఇంగ్లీషు రాదని వంకలతో అభివృద్ధిపరచ నిరాకరించకూడదు. లభించిన ఒకరిద్దరు మహిళలను ఇముడ్చు కోడానికి ప్రయత్నించాలి.

మహిళా సంఘాల నిర్మాణంతోబాటు, గృహ బాధ్యత ఎవరు నిర్వహిస్తారు అనే సమస్య ఎదుర్కోక తప్పదు. కాని ప్రతిసారీ పురుషుడే పార్టీకి తప్పనిసరిగా అవసరంకనుక భార్యను ఇంటిదగ్గర ఉంచేయడం సాధారణంగా జరుగు తున్నది. ఇది ఖచ్చితంగా అభివృద్ధి చెందవలసిన స్త్రీ సభ్యులపట్ల చేస్తున్న ఒక అన్యాయం. భార్య భర్తలిరువురూ కార్యకర్తలుగా వున్నప్పుడు వారి సంసార బాధ్యతను ఆర్థికంగా పార్టీ భరించాలిని వుంటుంది. ఆర్థిక స్థోమత లేదనడం సమస్యను పరిష్కరించడం కాదుకదా సమస్యనుంచి తప్పించుకొని పారిపోవడం అవుతుంది. తదితర రంగాలలో, కార్యకర్తల అభివృద్ధికి ఏవిధంగా పాటుపడుతున్నారో అలాగే ఈరంగంలో కూడ గృహబాధ్యతల నెపంతో తోసివేయక, అభివృద్ధి చెందగల కార్యకర్తలను అభివృద్ధి చేసికోవలసిన బాధ్యతను చేపట్టాలి.

3. సంఘంలో పరిస్థితుల ప్రభావం వల్ల, జీవితంలో ఎదురు దెబ్బలుతిని అందరినీ ఎదిరించి, కమ్యూనిస్టుపార్టీ రాజకీయాల వైపు ఆకర్షించబడిన స్త్రీలు అక్కడక్కడా కన్పిస్తారు. కమ్యూనిస్టుపార్టీ తప్ప మరీ యే ఇతర రాజకీయ పార్టీ తమ చర్యలను ఆమోదించదని తెలిసి మనమేదో దారి చూపిస్తామని ఆశతో వుంటారు. ఆవిధంగా మన పరిధిలోనికి వచ్చిన స్త్రీలను ఏ

విధంగా ఉపయోగించుకోగలమో ఆలోచించ వలసి వుంటుంది. 'మేము ఏమీ చేయలేము. ప్రస్తుత సమాజ నిర్మాణంలో, నీ భర్త నిన్ను ఎన్ని అగచాట్లు పెట్టినా తలవంచి ఉండవలసిందేను, ఎదిరిస్తే సంఘం నిన్ను ఆమోదించదు. కనుక నీ పాత నీ జీవితంలోకి నీవు వెళ్ళు' అని త్రిప్పి పంపుతామా! లేక ఆమెలో ఉన్న విప్లవకర స్వభావాన్ని ఉపయోగించుకొని, రక్షణఇచ్చి, మహిళాసంఘ కార్యక్రమాలు నిర్వహించే కార్యకర్తగా తయారు చేసి కొంటామా? ఇది ఆలోచించాలి, సంఘ దురాచారాలను ఎదిరించే స్త్రీలకు మనం రక్షణ కలిగించకపోతే, ఈ రంగంలో మనం ముందడుగు వేయడం సంభవించదు. దారందరి శక్తుల్ని మనం ఉపయోగించుకోవడానికి ప్రాతిపదిక ఆలోచించాలిని ఉంటుంది.

4. ప్రస్తుతం అక్కడక్కడ అన్ని పట్టణాల లోను గ్రామాల్లోను ధైర్యవంతులయిన మహిళలు కన్పిస్తున్నారు. ఒక మహిళాసభ జరుగుతే ఆ సభకు వస్తున్న స్త్రీలసంఖ్యే దీనికి నిదర్శనం. ఈ స్త్రీలందరినీ ఒక కార్యక్రమంవైపుకు త్రిప్పి నడిపించడానికి స్త్రీల సమస్యలను చర్చించే ఒక పత్రిక అవసరం. ఈ పత్రికను నడిపించవలసిన ఆర్థిక బాధ్యతను గురించి తీవ్రంగా ఆలోచించ వలసి ఉంటుంది. పత్రికా నిర్వహణకు అవసర మయిన విద్యాధికులయిన స్త్రీలను జీతాలిచ్చి నియమించాల్సిన అవసరం కూడా ఏర్పడ వచ్చును.

5. రాష్ట్ర మహిళాసంఘ ఆఫీసు ఏర్పాటు జరగాలి. ఇది ఒకటి ఏర్పడితే గాని రాష్ట్రం మొత్తంమీద వివిధ స్థానిక మహిళాసంస్థల కార్యక్రమాలు, రిపోర్టులు ఒక చోటకు చేరవు. అవసరమయిన సంస్థలకు సూచనలిచ్చే కార్యక్రమంతకూడ ఈ ఆఫీసుద్వారానే జరుగు

తుంది. ఆఫీసు వ్యవహారాలను నిర్వహించేందుకు ఒకరిద్దరు స్త్రీలను జీతాలమీద నియమించ వచ్చును. ఈరోజుఎంతోమంది పట్టభద్రులయిన స్త్రీలు ఉద్యోగాన్వేషణలో ఉన్నారు. వుద్యోగస్థులుగా వారిని ఆహ్వానించి కార్యకర్తలుగా తయారు చేసుకోవడం చాలా సులభం.

6. రాష్ట్ర వ్యాపితంగా మహిళా సంఘాల నిర్మాణానికి ఆర్గనైజర్లు ప్రస్తుతదశలో దొరకడం కష్టం. జిల్లాలలో కూడ యిది శ్రమతో కూడుకున్నపని. అయినా కూడ నెలకు యింత జీతమిస్తామంటే ప్రస్తుతం గ్రామ సేవికలు మొదలగు ఉద్యోగాలకు అగ్రులు చాస్తున్న చాలమంది అనాధస్త్రీలు లభ్యమవుతారు. ఈమాదిరి వ్యక్తులు సమర్థులయినవారు దొరికినప్పుడు, మహిళాసంఘ ఆర్గనైజర్లుగా నియమించగలమేమో ప్రయత్నించాలి.

ఈ పై కార్యక్రమాలన్నిటికీ డబ్బు ఎక్కడనుండి వస్తుందనే సమస్య వుత్తున్న మవుతుంది. నా సమాధానమేమంటే కమ్యూనిస్టు పార్టీ నిర్వహణ ధనలోపం వలన మూలపడ లేదు. అదేవిధంగా ఈ రంగాన్ని అభివృద్ధి చేయాలన్న భావన వుంటే ఏ ప్రాంతంలో వున్న కమ్యూనిస్టుపార్టీ శాఖలు ఆ ప్రాంతంలో వున్న మహిళా శాఖలకు ఆర్థికంగా సహాయ పడవచ్చును.

గత కొన్ని సంవత్సరాలనుండి మహిళలలో పని చేస్తున్నందున, కార్యక్రమ నిర్వహణలో మేము ఎదుర్కొన్న కొన్ని సమస్యలను, చదువరుల ముందుంచుతున్నాను. మహిళా సంఘాలు ముందంజ వేయకపోడానికి కారణాలను, మా దృక్పథాన్ని వివరించాను. చదువరులు, కమ్యూనిస్టుపార్టీ సభ్యులు దీనిని సహృదయంతో గ్రహిస్తారని ఈ సమస్యల గురించి తీవ్రంగా ఆలోచిస్తారని ఆశిస్తాను.

★



'అసంత' కరువుకు అంతమెప్పుడు?

పేజీలు : 40

వెల : రూ. 10/-

రైతుకూలీసంఘం(ఆం.ప్ర.) ప్రచురణ

కాపీలకు : మైత్రీబుక్ హౌస్,

జలీల్ వీధి, కారల్ మార్ట్ రోడ్, విజయవాడ-2

కార్మికుల హక్కులను కబళించటానికి, కుదించివేయటానికి పాలకులు చేబడుతున్న చర్యలను వ్యతిరేకించుదాం!

కార్మికుల-సంబంధిత పీరియల్ చట్టాలలో పాలకులు తెస్తున్న మార్పులు/సవరణలు అన్నీ కార్మికుల హక్కులను, యూనియన్(కార్మిక్ సంఘం)ల కార్యకలాపాలను అరికట్టడానికే! దేశమంతటా వున్న కార్మికులందరం ఒక్కటిగా నిలబడి పాలకులపై, పెట్టుబడిదారీ యజమానులపై, వాళ్ళ శ్రమదోపిడీలపై పోరాటాలకు-ఆందోళనలకు సంసిద్ధమవుదాం!

కార్మికులారా, ప్రజాతంత్రవాదులారా!

సార్వత్రిక ఎన్నికలలో ఇనుమడించిన సంఖ్యాధిక్యతతో అధికారాన్ని చేపట్టిన బిజెపి-ఎన్డిఎ కూటమి కార్మిక, పారిశ్రామిక, వ్యవసాయక వ్యాపార రంగాలలో అనేక మార్పులు 'సంస్కరణలు' తీసుకొని రానున్నట్లు ప్రకటించింది. ఆ మార్పులలో, సంస్కరణలలో భాగంగా తలపెట్టిన కార్మిక చట్టాలలో మార్పులు ప్రధమ స్థానంలో వుంటాయని కూడా ఆ పాలక కూటమి అధినేతలు ప్రకటించారు.

బిజెపి-ఎన్డిఎ పాలకులు తాము దేశ సంపదను సృష్టించే కార్మికుల కన్నా, దేశానికి వెన్నెముకగా వున్న రైతాంగంకన్నా, బడా పారిశ్రామికవేత్తల ప్రయోజనాలను పెంపొందించటం కోసం పనిచేస్తామని విస్పష్టంగా ప్రకటించారు. బడా పారిశ్రామిక వేత్తల ప్రతినిధిగా వున్న సిఐఐ (భారతీయ పరిశ్రమాధిపతుల సంఘం), విదేశీ, స్వదేశీ జూదస్థాన మార్కెట్టు బోర్డర్ జి సంస్థలైన గోల్డ్ మన్ సాఫ్ట్, మార్గెస్ స్టాన్లీ, క్రిడిట్ స్కూటీ, యుజిఎస్, ఎలరాకాపిల్, ఎడెల్వీస్ సంస్థలు బిజెపి - ఎన్డిఎ ప్రభుత్వం ముందు తమ కోర్కెల జాబితాలను పెట్టారు. వీరందరి కోర్కెల జాబితాలలోనూ ఏకాంశంగావున్న ప్రధానమైన కోర్కెలు: కార్మిక చట్టాలను తమకనుకూలంగా సంస్కరించటం, భూయజమాన్య చట్టాలను తాము సులువుగా భూములను సేకరించి-స్వాధీనం చేసుకోవటానికి వీలుగా సంస్కరించటం, ప్రభుత్వ సంస్థలను ప్రవేటీకరించటం అన్నవి. వారు ఆ కోర్కెల జాబితాలను ప్రకటించిన వెంటనే బిజెపి పాలకులు ఆ కోర్కెలను తీర్చటమే తమ ప్రాధాన్యతగా అంగీకరించి ప్రకటించి ఆ మేరకు వాటిని అమలుజరిపే ప్రక్రియకు తక్షణ చర్యలు చేపట్టారు.

వాణిజ్య వ్యాపారాలను సులభతరంగా జరుపుకొనే వీలున్న ప్రపంచంలో ముందు పీఠీన

వున్న 50 దేశాల జాబితాలలో భారతదేశాన్ని ముందుకు తీసుకుపోవటం, ప్రతీ సంవత్సరమూ 100 బిలియన్ల డాలర్ల విలువగల విదేశీ పెట్టుబడులను ఆకర్షించటంకోసం కార్మిక చట్టాలను మార్పు చేయటం, భూమిని కార్పొరేటు కంపెనీలకు సులువుగా స్వాధీనపరిచే విధంగా భూసేకరణ చట్టాలను సవరించటం, ప్రభుత్వ రంగ సంస్థ ఎయిర్ - ఇండియాను అమ్మి వేయటంతోబాటు, ప్రభుత్వరంగంలోని 46 సంస్థలను మూసివేసి ప్రైవేటు రంగానికి అమ్మివేయటానికి బిజెపి - ఎన్డిఎ ప్రభుత్వం శరవేగంతో ఏర్పాట్లను చేబట్టింది.

దశాబ్దాలకాలంపాటు పోరాడి దేశంలోని కార్మికవర్గం సాధించుకొన్న రాజ్యాంగబద్ధ కార్మిక చట్టాలను రద్దుచేయ తలపెట్టారు. దేశంలోని కార్మికులకు నామమాత్రంగా అయినా రక్షణ కల్పించే చట్టబద్ధ హక్కులను కూడా పూర్తిగా కార్మిక చట్టాల క్రోడీకరణ పేరిట రద్దు చేయనున్నారు.

కార్మికులను నియమించుకోవటంలోనూ, తొలగించుకోవటంలోనూ తమకు పూర్తిస్వేచ్ఛ వుండే విధానం కావాలని బడాపెట్టుబడిదారీ పారిశ్రామికవేత్తలు గత రెండు దశాబ్దాలనుండి డిమాండు చేస్తున్నారు. అదేవిధంగా పలు పారిశ్రామిక సంస్థలు 10 మంది కార్మికులను మించి వుంటే తాము కార్మికులకు కల్పించాల్సిన సామాజిక భద్రతా ప్రయోజనాలైన ఇఎస్ఐ, పిఎఫ్, గ్రాట్యుటీలను భరించటం తమకు అసవసరపు ఆర్థిక భారం అని వాదిస్తున్నాయి. అందువల్లనే తాము ఎక్కువమంది కార్మికులను నియమించుకోకుండా చిన్న, చిన్న యూనిట్ల పద్ధతులను అవలంబిస్తున్నామని కాబట్టి కార్మికుల సామాజిక భద్రతా బాధ్యత తమకు లేకుండా చేయమనీ పరిశ్రమాధిపతులు డిమాండు చేస్తున్నారు.

వారి డిమాండ్లను అంగీకరించిన ప్రభుత్వం 2019, మే నెల రెండవ వారంలోనే యజమానులు తమ వాటాగా ఇఎస్ఐకు చెల్లించాల్సిన కాంట్రీబ్యూషన్ ను 6.5% నుండి 4%కి తగ్గించివేసింది. ఆవిధంగా పరిశ్రమాధిపతులకు ఏటా 8,000 కోట్ల నుండి 9,000 కోట్ల రూపాయల లాభాన్ని అందించింది. అంతేకాక ఇపిఎఫ్ ఇటీవల నామమాత్రంగా 8.55% నుండి 8.65%కు పెంచిన వడ్డీరేటును తిరిగి తగ్గించాల్సిందిగా ఇపిఎఫ్ బ్రష్టిలను ప్రభుత్వం ఆదేశించింది. ఈరకంగా బడా పరిశ్రమాధిపతులకు వెంటనే ఆర్థిక రాయితీ వెసులుబాటును (కార్మికులకోసం చట్టబద్ధంగా వెచ్చించాల్సిన మొత్తాలపై) కల్పించటమే కాకుండా, 100 రోజులలోగా 44 కేంద్ర కార్మిక చట్టాలను పరిశ్రమాధిపతుల కనుకూలంగా మార్చివేయ బూసుకొంది.

వేతనాలు, సామాజిక భద్రత-సంక్షేమం, పారిశ్రామిక సంబంధాలు, పని సంబంధమయిన ఆరోగ్యం - భద్రత అనే నాలుగు స్తూతులుగా (కోడ్లుగా) 44 కేంద్ర కార్మిక చట్టాలను క్రోడీకరించి-కుదించే ప్రక్రియను వేగవంతం చేసే చర్యలను నూతన బిజెపి ప్రభుత్వం చేపట్టింది.

ముందుగా వేతనాలకోడ్ ను, పని సంబంధిత ఆరోగ్యం-భద్రత కోడ్ ను బిల్లులుగా తక్షణం పార్లమెంటులో ప్రవేశపెట్టడానికి అవసరమైన చర్యలను ప్రభుత్వం తీసుకొంది.

ఈ వేతనాల కోడ్ బిల్లు యొక్క ప్రధాన ఉద్దేశ్యం దేశమంతటా ఒకే జాతీయ సార్వత్రిక కనీస వేతనాన్ని నిర్ణయించటం-రాష్ట్రాలు యీ కనీస జాతీయ సార్వత్రిక వేతనం కన్నా తక్కువ నిర్ణయించకుండా నిరోధించటంగా ప్రభుత్వం ప్రచారం చేసుకొంటోంది. కానీ వాస్తవానికి యీ బిల్లు-ఒకే రకమైన సార్వత్రిక దేశవ్యాపిత కనీస వేతనం మనదేశంలో నిర్ణయించబడాలనే

సామ్రాజ్యవాద ఆర్థిక సంస్థల ఆదేశాలకు అనుగుణంగా తీసుకు రాబడుతోంది. ఇందువలన కార్మికులకు ఒరిగే ప్రయోజనం ఏమీ లేకపోగా ప్రస్తుతం వారు పొందుతున్న కనీస వేతనంకన్నా తక్కువ వేతనం నిర్ణయించబడుతుంది. ఈ సార్వత్రిక కనీస వేతనమన్నది కార్మికుల ప్రస్తుత అవసరాల ప్రాతిపదికపై శాస్త్రీయంగా ఆధారపడి నిర్ణయించబడక, బడా పెట్టుబడిదారీ వర్గానికి చెందిన 'నిపుణులు' అనబడే వారి ప్రతిపాదనల ప్రాతిపదికపై నిర్ణయించబడుతుంది. అంటే ఆచరణలో యిక కనీసవేతనం గణనీయంగా తగ్గిపోయి, పరిశ్రమాధిపతులకు వేతనాలపై పెట్టాల్సిన ఖర్చును గణనీయకంగా తగ్గించి వేస్తుంది. మరోవైపు బోనస్, ఓవర్ టైం చెల్లింపులు, వివిధ అలవెన్సులులాంటి తదితర చెల్లింపులపై కార్మికులకు గల చట్టబద్ధ హక్కులు రద్దుచేయబడతాయి లేదా నీరుకార్చబడతాయి. అనుక్షణం పెరిగిపోయే ద్రవ్యోల్బణానికి అనుగుణంగా కార్మికులకు చట్టబద్ధంగా చెల్లించాల్సిన అలవెన్సుల హక్కులు కుదించబడి నీరుకార్చబడతాయి. వెనుకబడిన ప్రాంతాలపేరిట అనేక రూపాలలో వేతన స్థాయిని దిగజార్చటానికి ప్రభుత్వం చర్యలు తీసుకొంటోంది. ఈరకంగా సార్వత్రిక కనీస వేతనం పేరిట బిజెపి-ఎన్ డిఎ ప్రభుత్వం కార్మికుల నోళ్ళలో మట్టికొట్టబోతోంది.

ఇక పనికి సంబంధించిన భద్రత-ఆరోగ్యం సంబంధించిన బిల్లువలన, ప్రస్తుతం కార్మికులకు చట్టాల ద్వారా లభించే నష్ట పరిహారపు మొత్తాలు (ప్రమాదాల్లో చనిపోయిన సందర్భాలలో, అంగవైకల్యం సంభవించిన సందర్భాలలో, తీవ్ర అనారోగ్యానికి వాతనబడిన సందర్భాలలో) గణనీయమైన కనీసస్థాయికి తగ్గింపబడతాయి. ఆర్థిక సంక్షోభ కారణంగా పెరిగిపోతున్న ఖర్చులకు(వైద్య తదితర) తగిన విధంగాకాక బహు తక్కువ మొత్తాలే కార్మికులకు చెల్లింపబడతాయి.

ఇక పారిశ్రామిక సంబంధాలు, సామాజిక భద్రత - సంక్షేమంలకు సంబంధించిన కోడ్ల కోసం ప్రభుత్వం తయారుచేసిన ముసాయిదా బిల్లులను చూస్తే, కార్మికులకు సమ్మేహక్కు, రోజుకు 8 గంటలు మాత్రమే పనిచేసే హక్కు, ఉద్యోగ భద్రతా హక్కు, పనిగంటల నియంత్రణ హక్కు, ఓవర్ టైం నిరాకరించే హక్కు, ఓవర్ టైంకు అధికంగా వేతనం పొందేహక్కు, మహిళా కార్మికులు రాత్రి 7 గంటలనుండి ఉదయం 7 గంటలుదాకా పనిచేయకుండా నిరోధించే హక్కులు పూర్తిగా హరించివేయబడతాయి.

ఇంతవరకూ సామాజిక భద్రతకు - కార్మిక సంక్షేమానికి పూచీపడవలసిన కేంద్ర, రాష్ట్ర ప్రభుత్వాలతో పాటు, పారిశ్రామిక యజమాన్యాలు ఆ బాధ్యతనుండి విడుదల చేయబడి, తమ సామాజిక భద్రతను-సంక్షేమ సదుపాయాలు చేకూర్చుకోవల్సిన బాధ్యతను కార్మికులే వహించాల్సి వస్తుంది. పిఎఫ్, గ్రాట్యుటీ, పెన్షన్ లాంటి సామాజిక భద్రతా ఏర్పాట్లను కార్మికులే తమకు తాముగా (తాము తమ వేతనాలనుండి కట్టిన డబ్బుతోనే) ఏర్పాటు చేసుకోవాల్సి వస్తుంది.

ఈరకంగా అన్ని రకాలుగా కూడా కార్మికులకు ప్రస్తుతంగల హక్కులన్నీ, యీ కోడ్ల రూపంలో రద్దుచేయబడతాయి, కుదించబడతాయి.

ఇప్పటికే పరిశ్రమాధిపతులు కార్మిక చట్టలను అమలుపరచకుండా నిరాఘాటంగా కార్మికుల హక్కులను చట్టవిరుద్ధంగా హరిస్తున్నారు. మరోవైపు ప్రభుత్వ లెక్కల ప్రకారమే దేశంలోని నిరుద్యోగం గత 45 సంవత్సరాల కాలంలోనూ లేనంతగా పెరిగిపోయింది. కోట్లాదిమంది యువత యిక ఉపాధి అవకాశాలు తమకు లేవనీ, లభించవనీ నిరాశలోకి నెట్టబడి ఉద్యోగ ప్రయత్నాల - మార్కెట్టు నుండి విరమించుకొంటున్నారు.

ఇటువంటి తరుణంలో ప్రజాక్షేమాన్ని కోరే ఏ ప్రభుత్వమైనా ప్రస్తుత కార్మిక చట్టాలు పటిష్టంగా అమలుజరిగేందుకూ, ఉద్యోగ కల్పనను ముమ్మరం చేసేందుకు తగిన పకడ్బందీ చర్యలు చేపట్టాల్సివున్నది. కానీ బిజెపి-ఎన్ డిఎ ప్రభుత్వం మాత్రం కార్మికులకు కనీసంగా వున్న చట్టరక్షణ హక్కులను కూడా రద్దుచేయటానికీ, పారిశ్రామిక యజమాన్యాలు కార్మికుల జీవితాలతో చెలగాట మాడుకోవటానికే పూనుకొంది. పరిశ్రమాధిపతులు సాగించే కార్మిక శ్రమ దోపిడీని ప్రోత్సహించి, ముమ్మరంచేయ నడుం కట్టింది.

ఇక దేశంలోని రైతాంగ పరిస్థితులు మునుపెన్నడూ లేనంతటి దుస్థితిలోకి నెట్టబడ్డాయి. ఈ దుస్థితిని తట్టుకోలేక, విధిలేని పరిస్థితుల్లో దేశవ్యాప్తంగా 2,00,000 మంది రైతులు ఆత్మహత్యలు చేసుకొన్నారు. కోట్లాదిమంది చిన్న, సన్నకారు రైతులు దారుణంగా నష్టపోయి ఏ భద్రతలేని కష్టమైన శారీరక శ్రమచేసే రోజువారీ కూలీలుగా కుదించబడి పట్టణ ప్రాంతాలకు వలసబట్టారు. అయినా ప్రభుత్వం రైతులను పట్టించుకోక, వారి భూములను బడా పరిశ్రమాధిపతులకు సునాయాసంగా స్వాధీనం చేసేవిధంగా చట్టమార్పులు చేయబానుకొంది.

మరోవైపు ఎన్ని అటవీ హక్కుల చట్టాలున్నా, అడవి బిడ్డలైన గిరిజనులకు వారి స్వస్థానాల నుండి తరిమివేసి వెళ్ళగొట్టడం, వారి జీవితాలను- జీవనోపాధిని - జీవన విధానాలను ధ్వంసంచేసే ప్రక్రియ - పద్ధతులు ముమ్మరమయ్యాయి. అమాయక గిరిజనులను నేరస్థులుగా చిత్రీకరించి వారిని దారుణ దోపిడీకి గురిచేసే క్రమం సాగించబడుతోంది.

కార్మిక వ్యతిరేక, రైతు-కూలీ వ్యతిరేక, ఆదివాసీ-వ్యతిరేక విధానాలను చేపట్టి అమలు పరుస్తున్న బిజెపి - ఎన్ డిఎ పాలకులు మన సమాజంలో మత, కులతత్వాలను, ఉన్నతపూరిత ద్వేషాలను నిరంతరం రెచ్చగొడుతున్నారు, వ్యాప్తి చేస్తున్నారు. ఈవిధంగా సమాజంలోని పీడిత ప్రజలను విభజించి, పాలకుల ప్రజావ్యతిరేక విధానాలపై నోరెత్తకుండా, ఐక్యంకాకుండా చేస్తున్నారు.

మొత్తంగా చూస్తే ప్రభుత్వం నయా ఉదారవాద, సామ్రాజ్యవాద పెట్టుబడిదారీ విధానాలకు అనుగుణంగా, అవి ఆదేశిస్తున్న ప్రకారం, కార్మికుల, ప్రజల సంక్షేమ, భద్రతల బాధ్యతలనుండి యీ చట్టాల క్రోడీకరణ-మార్పులు అనే 'సంస్కరణల' రూపంలో తప్పుకొంటోంది. అందువలన ప్రభుత్వం చేపట్టే యీ 'సంస్కరణ'లన్నీ కార్మిక, ప్రజావ్యతిరేకమయినవే!

దేశంలోని కార్మికవర్గం ప్రభుత్వం చేపట్టిన యీ కార్మిక వ్యతిరేక యత్నాలను ప్రతిఘటించి తిప్పికొట్టగలిగేందుకు తక్షణమే పూనుకోవాలి! కార్మికసంఘాలన్నీ తరతమ భేదాలను విస్మరించి ప్రభుత్వం చేపట్టిన యీ తిరోగమన కార్మిక సంస్కరణలను ఎదుర్కొనేందుకు తక్షణమే పూనుకోవాలి! ఇందుకు కార్మికుల అఖండ ఐక్యత-ప్రభుత్వ కార్మిక వ్యతిరేక విధానాలపై పోరాటం అన్న సూత్రంపై ఆధారపడి ఒక నిలకడైన, బలీయమైన ఉద్యమ నిర్మాణం జరగాలి. దేశంలోని కార్మికవర్గమంతా, ముక్తకంఠంతో, పట్టుపడలని ఐక్యతతో యీ కార్మిక చట్టాల మార్పును వ్యతిరేకించటానికి పూనుకోవాలి! తగు నిరసనాందోళనా పోరాటాలను చేబట్టాలి!

- ❖ కార్మికుల సార్వత్రిక హక్కులను కాపాడుకోవటానికి ఐక్యమవుదాం!
- ❖ పోరాడుతున్నరైతుకూలీలకు, ఆదివాసీలకు తోడు, నీడగా నిలబడదాం!

విఐఎఫ్ బియు(న్యూ)
26-7-2019 కేంద్ర కార్యవర్గం ★

2018 మే, జూన్ మాసాల్లో జరిగిన కర్నాటక అసెంబ్లీ ఎన్నికలలో ఏ పార్టీకి స్వంతంగా ప్రభుత్వాన్ని ఏర్పాటు చెయ్యగల మెజారిటీ రాలేదు. 224 సీట్లకు ఎన్నికలు జరుగగా (1 నామినేటెడ్తో కలిపి మొత్తం 225 సీట్లు) బిజెపికి 105, కాంగ్రెసుకు 79, జనతాదళ్ (ఎస్)కు 37, బి.ఎస్.పికి-1, స్థానాల్లో గెలిచారు. కాంగ్రెసు, జనతాదళ్లు కలిసి సంకీర్ణ ప్రభుత్వ ఏర్పాటుకు సిద్ధపడుతున్నట్లు తెలిసికూడ గవర్నరు బి.జె.పి.ని ప్రభుత్వ ఏర్పాటుకు ఆహ్వానించారు. యడ్యూరప్ప హడావిడిగా ముఖ్యమంత్రిగా ప్రమాణం చేశారు.

దీనిపై దేశవ్యాపితంగా నిరసన వ్యక్తమైంది. కేంద్ర ప్రభుత్వం గవర్నర్ల వ్యవస్థను అడ్డం పెట్టుకొని తనకనుకూలంగా నిర్ణయాలు చేయించుకొంటున్న తీరుపై ప్రజాస్వామిక వాదులంతా గళం విప్పారు. దాంతో 2 రోజుల్లోనే ఎడ్యూరప్ప రాజీనామా చేయక తప్పలేదు.

మరోవైపు కాంగ్రెసు బిజెపిని అధికారంలోకి రాకుండా చేయడానికి మరో గత్యంతరం లేక జెడి(ఎస్)కు తనలో సగం సీట్లు లేనప్పటికీ దాని డిమాండుకు తలొగ్గక తప్పలేదు. ఆరకంగా కుమారస్వామి నేతృత్వంలో సంకీర్ణ ప్రభుత్వం ఏర్పడింది.

ఆ ప్రభుత్వాన్ని కూల్చడానికి గుంటకాడ నక్క వేచివున్నట్లు ఆతృతగా ఎదురుచూసింది. అధికార పక్షంలోని ఎం.ఎల్.ఎలను బయటికి లాగడానికి బేరసారాలు మొదలెట్టింది. 2019 పార్లమెంటు ఎన్నికలకుముందే ఉమేష్ జాదవ్ అనే కాంగ్రెసు ఎమ్ఎల్ఎను రాజీనామా చేయించి తన పార్టీ అభ్యర్థిగా పార్లమెంటుకు బరిలోకి దింపింది. ఖాళీ అయిన అసెంబ్లీ స్థానానికి ఆయన కొడుకునే ఎం.ఎల్.ఎగా గెలిపించుకుంది.

కర్నాటక పార్లమెంటు ఎన్నికల్లో బిజెపికి ఆధిక్యం రావడం, కేంద్రంలో మంచి మెజారిటీతో కర్నాటకలో తను గద్దెనెక్కాలన్న ప్లానును వేగవంతం చేసింది. అధికారపక్ష ఎంఎల్ఎలను సంతలో పశువుల్లా కొనుగోలు చేసింది.

జూలై 1న పరిణామాలు మొదలై ఈనెల 24న కుమారస్వామి విశ్వాస పరీక్షలో ఓడిపోవడంతో ముగిసాయి. 1వ తేదీన ఇద్దరు ఎం.ఎల్.ఎ రాజీనామాలు, 11 మంది రాజీనామాలపై స్పీకరు పరిశీలనకు పూను కొన్నారు. తనముందు హాజరు కావాలని కోరాడు. 6వ తేదీ రాజీనామా చేసినవారు

గవర్నరును కలిసి, నేరుగా విమానంలో బొంబాయికి వెళ్ళి కాంపు పెట్టారు. బిజెపికి చెందిన రాజ్యసభ సభ్యుని ప్రైవేటు విమానం లోనే వారు పయనించడం- ఆ రాజీనామాలతో మాకు సంబంధం లేదని బిజెపి చేసిన ప్రకటన అబద్ధమని రుజువు చేసింది.

స్పీకరు తమ రాజీనామాలను ఆమోదించ కుండా జాప్యం చేస్తున్నారనీ, అందువల్ల జోక్యం చేసుకొని వాటిని ఆమోదించేలా చేయాలని కోరుతూ 10మంది ఎంఎల్ఎలు సుప్రీంకోర్టు కెక్కారు. తర్వాత మరో 5మంది కూడ వీరితో జత కలిశారు. ఈ ఎం.ఎల్.ఎలు తమ పార్టీల విప్లవ ధిక్కరించారు గనుక వారిపై అనర్హత వేటు వేయమని కాంగ్రెసు, జెడిఎస్లు స్పీకరును కోరాయి. అనర్హత వేటు వేయాలా, రాజీనామాలు ఆమోదించాలా అన్న సందిగ్ధంతో స్పీకరు వుండగా సుప్రీంకోర్టు యధాతథస్థితిని సాగించాలని ఆదేశించింది. పరోక్షంగా బిజెపికే అనుకూలంగా కోర్టు తీర్పు వుందని కాంగ్రెసు విమర్శించింది.

సంకీర్ణ పాలకులు ఈ ఎం.ఎల్.ఎ.లతో సంప్రదింపులు జరిపి బుజ్జగించే చర్యలకు పూనుకొన్నారు. అందులోని వారు కోరు కొంటున్నట్లు మంత్రి పదవులు సర్దుబాటు చేసుకోడానికి కూడ సిద్ధపడ్డారు. ముఖ్యమంత్రి తప్ప మిగిలిన మంత్రులంతా రాజీనామా చేశారు. వారితో మంతనాలు జరపడానికి ముంబైలో హెబాట్ వద్దకు వెళ్ళిన శివకుమార్ అనే మంత్రిని ముంబై పోలీసులు అడ్డుకొని వెనక్కు పంపారు. మహారాష్ట్రలో తమకున్న అధికారాన్ని కూడా బిజెపి ఇందుకోసం ఉపయోగించింది. కోర్టు ఆదేశాల ప్రకారం తమ ప్రభుత్వంపై తామే విశ్వాస తీర్మానం పెట్టుకుంది సంకీర్ణ ప్రభుత్వం. నేరుగా ఓటింగు జరపకుండా దానిపై చర్చకు అవకాశం తీసుకున్నది. దీన్ని కూడ సహించలేని గవర్నరు తనకులేని అధికారాన్ని కల్పించుకొని స్పీకరుకు ఓటింగ్ జరిపే సమయాన్ని నిర్దేశిస్తూ రెండు లేఖలు పంపాడు.

ఎంత ప్రయత్నించినా ఎంఎల్ఎలను తమకు అనుకూలంగా తెచ్చుకొనే అవకాశం లేకపోవడంతో చివరకు ఓటింగ్కు సిద్ధపడ్డారు. అనుకూలంగా 99, వ్యతిరేకంగా 105 ఓట్లు రావడంతో కుమారస్వామి రాజీనామా చేయడం, యడ్యూరప్పను గవర్నరు ఆహ్వానించడం చకచకా జరిగిపోయాయి.

ఈ అసంతృప్త ఎంఎల్ఎలు తాము ఎందుకు రాజీనామా చేయాల్సి వచ్చిందన్న ప్రశ్నకు చెప్పిన జవాబు తమ పార్టీలో తమకు మర్యాద, గౌరవం లేకుండా పోయాయని. గౌరవమంటే ఏమిటి? మంత్రిపదవి ఇవ్వక పోవడం.

ఆమాత్రం పదవులు ఎందరికి ఇవ్వ గలుగుతారు ఈ విషయంలో రాజ్యాంగం 91వ రాజ్యాంగ సవరణద్వారా సీలింగు విధించింది. శాసన సభ్యుల్లో మంత్రుల సంఖ్య 15%కు మించరాదని నిర్దేశించింది. 225 మంది ఎంఎల్ఎలన్న కర్నాటకలో 33 మందికి మించి మంత్రిపద వులివ్వలేని పరిస్థితి సంకీర్ణ ప్రభుత్వానిది. మద్దతిచ్చిన స్వతంత్ర ఎంఎల్ఎకి కూడ మంత్రి పదవి ఇచ్చారు.

ఇక్కడ కొట్టొచ్చినట్లు కనిపించే విషయం ఈ అసమ్మతి ఎంఎల్ఎలు తాము గెలిచిన పార్టీలతో సిద్ధాంత రీత్యానో, విధానాల పరంగానో విభేదించి ఈ పనికి పూనుకోలేదు. తాము గెలిచిన నియోజకవర్గాల ప్రజల ప్రయోజనాలు నెరవేర్చడం గురించి వీరికెవరికీ ఆసక్తిలేదు. వుంటే మెజారిటీ కర్నాటక ప్రాంతం భయంకరమైన కరువుకు గురవుతున్న నేపథ్యంలో- విలాస వంతమైన 5స్టార్ హోటళ్ళలో ఎలా బనచేసి విలాసాలననుభవించ గలుగుతారు?

ఆ పార్టీ, ఈ పార్టీ అని తేడా లేకుండా ఇటీవలి కాలంలో పెరిగిన ధోరణి ఏమిటంటే వ్యాపారవేత్తలు ప్రజాప్రతినిధులుగా ముందుకు రావడం డబ్బు వెదజల్లి అధికారంలోకి రావడం, అధికారాన్ని అడ్డంపెట్టుకొని డబ్బు సంపాదించు కోవడం. ఇవి రెండూ కలగలసే ప్రస్తుత రాజకీయ నడుస్తున్నాయి. ఇప్పటి అసంతృప్త ఎంఎల్ఎలకు ఏ రాజకీయ విధానము లేదనీ, స్వప్రయోజనాలే పరమావధి అనీ, ఇందులో అధికులు వ్యాపారవేత్తలేననీ బూర్జువా పత్రికలు కూడ విమర్శించాయి.

70 ఏళ్ళ 'ప్రజాస్వామ్యం'లో చర్చలు జరిగి జరిగి- ఆయారాం గయారాం అన్న చెడు సంస్కృతిని నివారించాలంటే పార్టీల ఫిరాయింపుల నిరోధక చట్టం వుంటే తప్ప వీటికి అడ్డు వేయలేమంటూ దాన్ని తెచ్చి- గొప్ప చట్టం తెచ్చామనీ- ఇకపై ఫిరాయింపులు జరగబోవనీ నమ్మబలికారు.

అన్ని చట్టాలలో కంటలున్నట్లే ఈ చట్టానికి బోలెడన్ని కంటలు. గుంపుగా ఫిరాయిస్తే (తరువాయి 12వ పేజీలో)

జార్జింగ్ పథల్ గడి ప్రాంతాల్లో ప్రతి పీచిమంది ఆదివాసీలలో ఒకరిపై దేశద్రోహ నేరం

ఆదివాసీల రాజ్యాంగబద్ధ హక్కుల అతిక్రమణకు వ్యతిరేకంగా, దేశద్రోహ నేర చట్టాన్ని నిర్బంధానికి సాధనంగా ఉపయోగించటానికి వ్యతిరేకంగా ప్రజలు నిలవాలి!

జార్జింగ్ లోని వివిధ ప్రజాసంఘాల ప్రతినిధులు నేడు (22-7-2019) రాజ్ భవన్ వద్ద కుంతీజిల్లాలో ఆదివాసీల హక్కుల అతిక్రమణలకు వ్యతిరేకంగాను, దేశద్రోహ నేరం క్రింద నిర్బంధం అమలుచేయటానికి వ్యతిరేకంగాను నిరసన తెలియజేయటానికి సమీకృతమైనారు. జార్జింగ్ జనాధికార మహాసభ నిర్వహణలో ధర్మా నిర్వహించబడింది. అనేకమంది కార్యకర్తలు, ప్రజాసంఘాలు ఈ సంస్థలో భాగస్వాములుగా వున్నారు. ఎన్నో ప్రజాసంఘాలు ఈ ధర్మాలో పాల్గొన్నాయి. ఆదివాసీ మహిళల నెట్ వర్క్, సమాజ్ వాదీ జనపరిషత్, రైట్ ఫుడ్ క్యాంపెయిన్, బగీచా, జనసంఘర్ష సమితి, టిఆర్ టిపి, జార్జింగ్ కిసాన్ పరిషత్, ఎన్.ఎ.పి.ఎం., విస్తాపన్ విరోధి జన వికాస్ ఆందోళన్, నేషనల్ డొమెస్టిక్ వర్కర్స్ యూనియన్, అధికారమంచ్, సర్వోదయ మిత్రమండల్ తదితర సంస్థలు ఈ ధర్మాలో పాల్గొన్నాయి. రాష్ట్రంలోని అనేకమంది కార్యకర్తలు అరవింద్ అవినాష్, జీన్ డ్రెస్, బి.బి.చౌదరి, సిరాజ్ దత్తా, జిరోమేకుజార్, ఎలీనాహోరో, బిసీత్ ముందు, డేవిడ్ సాల్మన్, అంబికా యాదవ్, జిసింటా కెర్కెట్టా, రణ్ జీతేకిండో, సరోజ్ హింద్రం, వినోద్ కుమార్,

జార్జిమోనిప్పలి, విశ్వనాథ్ అజాద్, సుష్మాబిరూలీ ఈ ధర్మాలో పాల్గొన్నారు.

గత రెండు సంవత్సరాలలో పలు ఆదివాసీ గ్రామాల్లో ప్రధానంగా కుంతీ, ఆర్కి, ముర్తు బ్లాకుల్లో వెలసిన పథల్ గడిలు-ముండాజాతి సాంప్రదాయాలు 5వ షెడ్యూలు కల్పించిన హక్కులు మరియు పంచాయితీ చట్టం (పిఇఎస్ఎ) (షెడ్యూల్డ్ ఏరియాలకు వినర్తించినది) అనుసారం గ్రామాల ముఖద్వారాల్లో పెద్ద రాతి ఫలకాలు వెలిశాయి. గిరిజనులకు కల్పించబడ్డ చట్టబద్ధ హామీలు, గ్రామసభచే చేయబడ్డ తీర్మానాలు ఆ ఫలకాలపై పొందుపరచబడినాయి. రాజ్యాంగంలోని సెక్షన్లను, పెసా వంటి ఆదివాసులకు రక్షణ కల్పించే చట్టాలు ఆ ఫలకాలపై ముద్రించబడ్డాయి. ఆదివాసీలు ఎక్కువగా వుండే ప్రాంతాలలో గ్రామసభ యొక్క స్వయం పరిపాలనను గుర్తించాలని కూడా అందులో వుంది. ఉదాహరణకు ఆదివాసీలకు వారి భూమి, అడవి, నీరుపై ప్రాథమిక హక్కు వున్నది. బయటివారికి ప్రవేశాన్ని నిరాకరించటం వంటి స్థానికంగా ఏర్పాటు చేసుకున్న రూల్స్ కూడా వాటిపై వున్నాయి. రాజ్యాంగబద్ధమైన హామీలకు సంబంధించిన కొన్ని వ్యాఖ్యానాలు, ఆ రాతి ఫలకాలపై పొందుపరచబడినవి అసాధారణమైనవి, ఆచరణకు అసాధ్యమైనవి కూడా.

ఈ వ్యాఖ్యానాలపై, వారి డిమాండ్లపై ఆయా గ్రామాల ప్రజలతో చర్చించటానికి

బదులుగా ప్రభుత్వం వారిపై హింసను, నిర్బంధాన్ని ప్రయోగించింది. ఈ పథల్ గడిలు ఏర్పాటు చేసుకున్న గ్రామాలపై 2018లో పోలీసులు పలుమార్లు దాడులు చేశారు. పథల్ గడి వేడుక సందర్భంగా ముర్తులోని ఘాతా గ్రామంపై దాడిచేశారు. ఇళ్ళను ధ్వంసం చేశారు. పిల్లలు, మహిళలతో సహా ప్రజలను వివరీతంగా కొట్టారు. ఒక చెముడు మనిషిని చావబాదారు. ఒక గర్భిణీ స్త్రీని ఇష్టంవచ్చినట్లు కొట్టటంతో ఆమెకు కాన్పు అయి బిడ్డ వైకల్యంతో జన్మించింది. ఇంకా అనేక ఇతర పథల్ గడి గ్రామాలకూ పోలీసుల హింసను చవిచూశాయి. ఈ రెండేళ్ళ కాలంలో, తమను 'ప్రశ్నిస్తున్నారనే' పేరు పెట్టి ఎవరో కొందరిని పోలీసులు ఎంపిక చేశారు. గ్రామసభల అనుమతి లేకుండానే 9 స్కూలు భవనాల్లో, రెండు కమ్యూనిటీ భవనాల్లో పోలీసు క్యాంపులు వెలిశాయి.

పథల్ గడి అంటేనే రాజ్యాంగాన్ని వక్రీకరించేదిగా చిత్రిస్తూ పోలీసులు ముప్పైవేల మంది ప్రజలపై దేశద్రోహ నేరంతో సహా అత్యంత కఠిన చట్టాలనుపయోగించి కేసులు పెట్టారు. ప్రభుత్వం ప్రకారం మూడు బ్యాకులలోని 10% ప్రజానీకం దేశద్రోహులు. ఆ ప్రాంతాల ప్రజలు తమ హక్కుల ఉల్లంఘనల గురించి స్వేచ్ఛగా మాట్లాడే పరిస్థితి కూడా లేకుండాపోయింది, కేసులు పెడతారనే భయంతో. జీన్ డ్రీజ్ ధర్మా నుద్దేశించి ప్రసంగిస్తూ

(తరువాయి 17వ పేజీలో)

(11వ పేజీ తరువాయి)

చెల్లుతుంది. ఫిరాయించే ఎంఎల్ఎలను అనర్హత వేటు వేసే అధికారం స్పీకరుకిచ్చింది చట్టం. అయితే స్పీకరు అధికారపక్షంవాడు గనుక ప్రతిపక్షంనుండి అధికారపక్షంలోకి వస్తే ఆ ఫిరాయింపుపై స్పీకరు ఏ చర్య తీసుకోడు. దీనికి దృష్టాంతాలెన్నో. ఈ విషయాలు అవకాశ వాదంగా వ్యవహరించని పాలకపార్టీ లేదంటే అతిశయోక్తి కాదు.

హిందుత్వ ఎజెండాతో మతరాజ్యంగా ప్రకటించే లక్ష్యంతో కూరుకుపోతున్న బిజెపి దక్షిణాదిలో తనకు అవకాశమున్న ఏకైక రాష్ట్రమైన కర్నాటకలో అధికారం కోసం తొక్కిని అడ్డదారి లేదంటే అతిశయోక్తి కాదు. గవర్నర్ల వ్యవస్థ, కోర్టులు, రాజ్యాంగేతర పద్ధతులు అన్నింటినీ ప్రయోగించాలి. గతంలో తనకు లొంగనివారిపై ఇన్ కంటాక్టు, ఇడిలాంటి ప్రభుత్వ

శాఖల్ని ప్రయోగించి ప్రతిపక్షంలోని వారిని బెదిరించినది కాంగ్రెసును ఆక్షేపించిన బిజెపి ఇప్పుడు మరింత దూకుడుగా అన్ని ప్రభుత్వ యంత్రాంగాల్ని తన రాజకీయ ప్రయోజనాల కోసం వాడుకొంటోంది.

తనే విధించుకొన్న నిబంధనగా 75సం॥కు మించినవారిని కీలక పదవులకు అవకాశం ఇవ్వగూడదని నిర్ణయించుకొన్నట్లు చెప్పుకుంటోంది. ఇప్పుడు కర్నాటకలో ఈ నిబంధన ప్రకారమైతే యద్యూర్వపు అనర్హుడు కావాలి. అయినా కర్నాటకలో ఆర్థికంగా, సాంఘికంగా బలమైన వర్గమైన లింగాయతలకు ప్రతినిధిగా వున్న యద్యూర్వపుకు అవకాశం ఇవ్వకపోతే ఆ వర్గపు మద్దతు కోల్పోయే ప్రమాదముందని భావించి బిజెపి ఈ నిబంధనను కూడ తుంగలో తొక్కింది.

గొప్ప ప్రజాస్వామ్య దేశంగా - తాము దానికి పరిరక్షకులుగా చెప్పుకొంటూనే గతంలో

కాంగ్రెసు పాలకులు బూర్జువా ప్రజాస్వామిక సూత్రాలను కూడ గాలికొదిలేసి అనేక రాష్ట్రాల ప్రజాతీర్పులను వమ్ము చేస్తూ తమకీష్టం వచ్చినట్లు ప్రభుత్వాలనేర్పాటు చేశారు. దానికంటే కూడ బరితెగించి అన్ని సూత్రాలను గాలికొదిలేసి అధికారసాధనే పరమావధిగా బిజెపి తన నగ్న స్వరూపాన్ని ప్రదర్శించుకుంటోంది.

ఎన్నికల వ్యవస్థలు దామాషా పద్ధతిన ప్రతినిధులను ఎంచుకోవడం, ప్రజాప్రతినిధులను వెనక్కి పిలవడం (రీకాల్) వంటి సంస్కరణలు రావాలని ఎంతోకాలంగా బూర్జువా ప్రజాతంత్ర వాదులనుండి కూడ డిమాండు వుంది. నీటిబాహ్యమైన రాజకీయాలు నెరపుతున్న, అన్ని విలువలను తుంగలో తొక్కుతున్న పాలకవర్గాల కుహనా రాజకీయ విధానాన్ని ప్రజలమధ్య బట్టబయలు చేసి ప్రజాస్వామిక, విప్లవ చైతన్యాన్ని పెంచడమే విప్లవకారుల కర్తవ్యం. ★

కేంద్ర హోంమంత్రి అమిత్ షా 2019 జూన్ చివరి వారంలో కాశ్మీర్ లో 2 రోజులపాటు పర్యటించారు. దీనికి కొనసాగింపుగా కాశ్మీర్ కు ప్రత్యేక రాజకీయ హోదాను ఆయన ముందుకు తీసుకువచ్చారు.

ఒక ఆసక్తికరమైన చర్చ పార్లమెంటులో చోటు చేసుకుంది. అమిత్ షా, ఇతర బిజెపి నాయకులు జవహర్ లాల్ కాంగ్రెసుపార్టీ తప్పిదం ఫలితంగానే కాశ్మీర్ సమస్య ఉత్పన్నం అయిందని ఆరోపించారు. అసమర్థపు రాజీధోరణితో సమస్యను మరింత సంక్లిష్టమయం చేశారని వారన్నారు. ఏవిధమైన షరతులేని కాశ్మీర్ కు దేశ సమగ్రతలో ఏవిధమైన షరతులు లేని కాశ్మీర్ కు తామే నిలకడైన, నిజమైన హీరోలమని బిజెపి జబ్బులు చరచుకుంటోంది. గులాంనబీ ఆజాద్ వంటి సీనియర్ కాంగ్రెసు నాయకులు కాశ్మీర్ లో నెహ్రూ, కాంగ్రెసుపార్టీ విధానాలను, చర్యలను పూర్తిగా సమర్థించారు. వారి సమర్థన ఈ విధంగా వుంది. ఎన్ని అసమానతలున్నప్పటికీ కాశ్మీర్ ను దేశ సమగ్రతలో అంతర్భాగం చేయటానికి కాంగ్రెసు, దాని నాయకత్వం అనేక చర్యలు చేపట్టి విజయం సాధించారు. బిజెపి చేస్తున్న ఆరోపణలన్నీ అవాస్తవం, హేతు రహితం, వాస్తవాలకు విరుద్ధం అని కాంగ్రెసు నాయకులు అంటున్నారు.

గత 70 సంవత్సరాలలో ఎక్కువ కాలం కాంగ్రెసుపార్టీ అధికారంలో వున్నదనేది అందరూ ఎరిగినదే. 1948లో నెహ్రూ ప్రభుత్వం భారత్ లో కాశ్మీర్ విలీన అగ్రిమెంట్ పై సంతకం చేసింది. దీనితో కాశ్మీర్ ప్రజల జాతీయ, ప్రజాస్వామిక ఆకాంక్షలను, వారి హక్కులను గౌరవింపబడతాయని, కాశ్మీర్ ప్రజలకు ప్రజాస్వామ్యం, శాంతితోపాటు మెరుగైన భవిష్యత్తు భారత్ లో వుంటుందనే నమ్మకాన్ని కాశ్మీర్ ప్రజలలో కల్పించవలసిన బాధ్యత భారత ప్రభుత్వానిదయింది. కానీ కాశ్మీర్ ప్రజల హృదయాలను గెలుచుకోవటానికి బదులుగా భారత పాలకులు కాశ్మీర్ ప్రజల నాయకులను మోసపూరిత విధానాలతో వత్తిళ్ళతో, నిర్బంధాలతో అణచివేయజూశారు. కాశ్మీర్ కు స్వతంత్ర ప్రతిపత్తి విషయంలో భారత ప్రభుత్వం అనేక ఏకపక్ష దౌంగళాటు పద్ధతుల్ని అవలంబించింది. రాజ్యాంగంలోని 370 అధికరణాన్ని పూర్తిగా పక్కకు పెట్టింది. కాశ్మీర్ లో ఎన్నికలను,

ప్రజాస్వామ్యాన్ని, ప్రభుత్వాలను ఏర్పాటు చేయటాన్ని, ప్రభుత్వాలను కూల్చటాన్ని ఒక ప్రహసనంగా మార్చివేసింది. ప్రత్యేకాధికారాలు కలిగిన సాయుధ దళాలు కొలువుతీరే ప్రదేశంగా, అణచివేత పద్ధతుల ప్రయోగశాలగా కాశ్మీర్ ను మార్చివేశారు. నిరాశా నిస్పృహలకు లోనైన కొద్దిమంది యువకులు ఉగ్రవాదంవైపు మళ్ళిగా, విశాల ప్రజాభాహుళ్యం, యువత తమ జీవనం కొరకు సంఘర్షణపడుతూ, తమ సమస్యల పరిష్కారానికి, పోలీసుల అకృత్యాలకు వ్యతిరేకంగా నిరసనోద్యమాలలో పాలుపంచు కుంటున్నారు. వీరంతా వివిధ పద్ధతుల్లో అణచివేతకు గురవుతున్నారు. అమాయక యువకులను ఉగ్రవాదులుగా ముద్రవేసి బూటకపు ఎన్ కౌంటర్ లో కాల్చిచంపటం భారత పాలకులకు ఒక విధానంగా మారింది.

కాంగ్రెసు ప్రభుత్వ అన్ని విధానాలను, చర్యలను బిజెపి ప్రభుత్వం నిశ్చలంగాను, సంపూర్ణ మద్దతుతోను కొనసాగిస్తోంది. అదే సమయంలో దేశ సమగ్రతలో కాశ్మీర్ ను భాగం చేసే విషయంలో తానే కఠినంగా వ్యవహరిస్తున్నట్లు చూపించుకోవటానికి ఉబలాట పడుతోంది. కానీ అధికారపు రేసులో వున్న తర్వాత దానికుండే ఆచరణాత్మక ప్రతిబంధాలు దానికుంటాయి. 370 అధికరణాన్ని రద్దు చేయాలన్న వారిలో అది ముందుండవచ్చు కానీ దీనిని 2014 ఎన్ డీఏ ఎజెండాగాగానీ, ఎన్ డీఏ ప్రభుత్వపు లక్ష్యంగాగానీ లేదు. బిజెపి ప్రతిపాదిత

చర్యలకు కాశ్మీర్ ప్రజలనుండి, దేశంలోని ప్రజాస్వామిక శక్తుల నుండి ఆచరణలో ప్రతిఘటనను ఎదుర్కోవలసి వస్తుందన్నప్పుడు అది ఈ విషయంలో దృష్టి సారించింది. కాశ్మీర్ లో బలమైన పునాదిని వేసుకోవాలంటే బిజెపి, పిడిపి తో జట్టుకట్టక తప్పనిస్థితి దానికుంది. కానీ పిడిపి 370 అధికరణం రద్దును వ్యతిరేకిస్తోంది. ఇప్పుడు కేంద్రంలో మరింత మెజారిటీతో అధికారంలోకి వచ్చాక తన ఎజెండాను అమలుపరచగలననుకుంటోంది బిజెపి. కానీ అది వ్యతిరేకతను ఎదుర్కోక తప్పదు.

కాశ్మీర్ ప్రజల జాతీయ, ప్రజాస్వామిక ఆకాంక్షలను గౌరవించటం, భారత పాలకులు కాశ్మీర్ ప్రజలకు చేసిన హామీలను గౌరవించి శాంతియుత, ప్రజాస్వామిక, స్వేచ్ఛాయుత వాతావరణాన్ని కల్పించటం, ఆ పరిస్థితుల్లో కాశ్మీర్ ప్రజలు తమ రాజకీయ భవిష్యత్తును నిర్ణయించుకోవటం అన్నవి కాశ్మీర్ విషయంలో కాంగ్రెసువికానీ, బిజెపివికానీ విధానాలు కానే కావు. కాశ్మీర్ విషయంలో రెండు పార్టీలకు మౌలికమైన తేడాలేమీ లేవు. వారి గొడవ అంతా కాశ్మీర్ ప్రజలను వంచించటంలో, అక్కడ లేని శత్రువుతో యుద్ధం చేయటంలో ఎవరు దృఢంగా వున్నారు, ఎవరు తెలివిగా వ్యవహరిస్తున్నారు అనేదే. కాశ్మీర్ ప్రజలు ఇదంతా అర్థంచేసుకోగలరు, ఒక పెద్ద కఠినమైన దీర్ఘకాలిక పోరాటం చేయాల్సి వుంది. ★

కామ్రేడ్ లింగన్న 'ఎన్ కౌంటర్'

హత్యకు ఖండన

సిపిఐ(ఎం-ఎల్) న్యూడెమోక్రసి రాష్ట్రకమిటీ సభ్యులు, రీజియన్ కార్యదర్శి కామ్రేడ్ పూనెం లింగయ్య అలియాస్ లింగన్నను తెలంగాణ రాష్ట్రం-భద్రాద్రి కొత్తగూడెం జిల్లా, గుండాల్ మండలం రోళ్ళగడ్డ సమీపంలోని పందిగుట్ట వద్ద 31-7-2019న గ్రేహౌండ్స్ దళాలు క్రూరంగా హత్య చేశాయి. ఈ సందర్భంగా జరిగిన ప్రజానిరసనపై, విప్లవ పార్టీలపై నిర్బంధాన్ని పోలీసు యంత్రాంగం అమలుచేసింది. కామ్రేడ్ లింగన్న 'ఎన్ కౌంటర్' హత్యను సిపిఐ(ఎం-ఎల్) తెలంగాణా కమిటీ కార్యదర్శి కామ్రేడ్ ప్రసాదన్న, కేంద్రకమిటీ నాయకులు కామ్రేడ్ గుర్రం విజయకుమార్లు ఒక ప్రకటనలో తీవ్రంగా ఖండించారు. కామ్రేడ్ లింగన్న మరణంపై న్యూడెమోక్రసి పార్టీ నాయకత్వానికి, శ్రేణులకు, గుండాల్, తదితర ప్రాంతాల ప్రజానీకానికి, లింగన్న కుటుంబ సభ్యులకు తమ ప్రగాఢ సంతాపాలను తెలియచేశారు.

కాలు రక్షణలేని, కాలు రైతుల సమస్యలు పరిష్కరించలేని పంట సాగుదార్ల హక్కుల చట్టం

కాలు రైతాంగం ఎదుర్కొంటున్న సమస్యలు నేడు తీవ్రమైన చర్చకు దారితీసింది. రాష్ట్రంలో నానాటికీ కాలురైతుల సంఖ్య పెరుగుతూనే ఉంది. నూతన ఆర్థిక విధానాల పర్యవసానంగా రైతాంగపు బలవన్మరణాల్లో కాలు రైతుల సంఖ్య ఎక్కువగా ఉంది. కాలు రైతు సమస్యలను సంస్థాగత రుణ సౌకర్యం అందకపోవడం వల్ల ఏర్పడిన సమస్యగా మాత్రంగా పరిగణిస్తూ పాలకవర్గాలు వ్యవహరిస్తున్నాయి. వీరికి రుణ సౌకర్యం అందించటం గురించి మాత్రమే చర్చలు జరుగుతున్నాయి. ఇందుకు వివిధ ప్రభుత్వాలు అనేక విధానాలు, ముసాయిదాలు, చట్టాలు తెచ్చాయి.

కొత్తగా ఏర్పడిన వైయస్ఆర్సిపి ప్రభుత్వం చేసిన పంటసాగుదార్ల హక్కుల చట్టం అందులో ఒకటి. 25-7-19న దీనికి ముసాయిదా బిల్లును అసెంబ్లీలో ప్రవేశపెట్టి దానికి చట్టబద్ధత కల్పించింది. ఈ చట్టం కాలుదార్లకు మేలు చేస్తుందని, వారి సమస్యలు పరిష్కారమౌతాయని, పంట రుణాలతో సహా ప్రభుత్వం అందించే అన్నిరకాల సహాయం అందుతుందని, ఇది విప్లవాత్మక చట్టమని పేర్కొంది. రాష్ట్ర ప్రభుత్వం చెబుతున్నట్లు ఈ చట్టం కాలుదార్ల సమస్యలను పరిష్కరిస్తుందా? అంత ప్రాముఖ్యత ఈ చట్టంలో ఉందా! అన్న అంశాన్ని చర్చించేముందు కాలు రైతుల పరిస్థితిని, దానికి కారణాలను తెలుసుకోవాల్సి ఉంది.

మనది ఇప్పటికీ వ్యవసాయక దేశమే. నూటికి 68 శాతం గ్రామీణ ప్రాంతంలోనే నివసిస్తున్నారు. వ్యవసాయమే గ్రామీణ ప్రజలకు ఉపాధి కల్పిస్తున్నది. 50 శాతంపైగా సేద్యపు భూమి కొద్దిమంది భూస్వాముల, సంపన్నులవద్ద బండ్రిగా ఉంది. భూమినుండి పంటలు పండించే గ్రామీణ పేదలకు ఆ భూమిపై హక్కు లేకుండా పోయింది. వారు వ్యవసాయకూలీలుగా, కాలుదారులుగా భూస్వాముల దోపిడీలో నలిగిపోతూ దుర్భర జీవితాలు గడుపుతున్నారు. భూస్వాముల దోపిడీ, పెత్తనాల క్రింద నలిగి పోతున్న రైతాంగ వీరోచిత పోరాటాల ఫలితంగా పాలకులు భూపరిమితి చట్టాలు చేశారు. ఎనుగులు దూరే కంతలతో చేసిన ఈ చట్టాలు మన భూస్వామ్య పెత్తందారీ వర్గాలు అవకాశం కల్పించడంతో భూసంస్కరణలు అమలు జరగలేదు. గ్రామీణ పేదలకు భూమి దక్కలేదు.

అనేక రైతాంగ పోరాటాల ఫలితంగా కాలు రైతాంగానికి రక్షణ చర్యలు తీసుకోవాల్సిన పరిస్థితి ప్రభుత్వానికి ఏర్పడింది. ఆ నేపథ్యంలో వచ్చిందే 1956 ఆంధ్రా కాలుదారీ చట్టం. ఈ చట్టం కాలు రైతులకు పూర్తి రక్షణ కల్పించక పోయినా, కొన్ని హక్కులను కల్పించింది. అదే విధంగా హక్కులను హరించే అంశాలు ఉన్నాయి. చట్టం చేయకముందు కాలుదార్లుగా ఉన్నవారందరూ కాలుదార్లుగా గుర్తించబడతారు. చట్టం అమలులోకి వచ్చిన తర్వాత భూయాజమానికి, కాలుదారునికి మధ్య ఒప్పందం జరిగితేనే కాలుదారు గుర్తింపు లభిస్తుంది. కాలు ఒప్పందం ప్రకారం నిర్దేశించిన కాలు చెల్లిస్తూ ఆరు సంవత్సరాల కాలు ఒప్పందం కొనసాగుతుంది. ఒప్పందం ముగియగానే మరో ఆరు సంవత్సరాలు కొనసాగుతుంది. కాలుదారు భూమిని సాగుచేయకుండా, ఇతరులకు సబ్ కాలుకి యిచ్చినా, కాలు చెల్లించకపోయినా, ఒప్పంద అంశాలను ఉల్లంఘించినా ఒప్పందం రద్దు అవుతుంది. కాలు ఒప్పందం జరిగిన తర్వాత కాలుదారు ప్రభుత్వానికి, సహకార సంఘాలకు, భూ తనఖా బ్యాంకులతో సహా మరే ఇతర సంస్థలకైనా భూమిని తనకా పెట్టుకోవచ్చు లేదా తన ప్రయోగాలు తిప్పి లబ్ధి పొందవచ్చు. యజమాని మారిన పరస్పర అంగీకారంతో కుదుర్చుకొన్న షరతులు అంగీకారంతో అలానే కాలుదారుగా కొనసాగ వచ్చు. యజమాని భూమిని అమ్మదలిస్తే మొదటి ప్రాధాన్యత కాలుదారునికే ఇవ్వాలి. చట్టంలో ఈ పరిమిత హక్కులు కాలుదారునికి ఉన్నా, వాటిని కాలరాసే వ్యతిరేక అంశాలు ఉన్నాయి. వాటిల్లో ముఖ్యమైనది, సొంత సేద్యం పేరుతో (అతని కుటుంబంలో ఎవరైనా సరే) కాలుదారుని నుండి భూమిని భూయాజమాని స్వాధీనం చేసుకోవచ్చు.

చట్టం చేసిన వారి వర్గ స్వభావాన్ని బట్టి, ఆ చట్టం రూపకల్పన, అమలు ఆధారపడి ఉంటుంది. 1956 కాలుదారీ చట్టాన్ని చేసిన పాలకుల వర్గ ప్రయోసం భూస్వామ్యవర్గ ప్రయోజనాలను పరిరక్షించటమే. అందుకే అనేక లోసుగులు కల్పించి, ఆచట్టం నిష్ప్రయోజనమైన, అలంకార ప్రాయ చట్టంగా మార్చారు.

చట్టానికి ముందు పట్టణాల్లో ఉద్యోగాలు చేసుకొనేవారి భూములను, భర్తలను కోల్పోయి

జీవిస్తున్నవారి భూములను, వ్యవసాయం చేయలేని బ్రాహ్మణ కుటుంబాల భూములను సాగుచేస్తున్న కాలుదార్లకు మాత్రమే కాలు హక్కులు లభించాయి. భూస్వాములు, సంపన్న వర్గాల భూములు కాలు ఒప్పందంలోకి రాలేదు. కాలుకి భూమి కావాలంటే కాలు ఒప్పందం మాట కాలుదారుని నోటినుండి రాగూడని విధించిన షరతుకు కాలుదారు ఒప్పుకోక తప్పని పరిస్థితి ఏర్పడింది. నోటిమాట కాలు విధానమే అమలు జరిగింది

కాలు విధానంలోనూ అనేకమార్పులు సంభవించాయి. మొదట భూస్వాముల భూములు పనులు చేసినందుకుగాను, వ్యవసాయకూలీ, పేదరైతులకు పరిమితమైన భూమిని సొంత సేద్యంకోసం భూస్వామి యిచ్చేవాడు. తర్వాత పాలు పద్ధతి అమల్లోకి వచ్చింది. పెట్టుబడి భూస్వామీ పెట్టేవాడు. ఆతర్వాత నికర కాలు విధానం అమలైంది. దాన్ని ఖచ్చితంగా కాలుదారు చెల్లించాల్సిందే. ప్రస్తుతం రాష్ట్రంలోని కొన్ని ప్రాంతాల్లో కాలు డబ్బు రూపంలోకి పరివర్తన చెందింది. ముందుగానే కాలు డబ్బులు చెల్లించాలి. కాలు విధానంలో వచ్చిన మార్పులన్నీ భూస్వాములకు అనుకూలంగా కాలుదార్లకు నష్టంగాను మారింది.

సరళీకృత ఆర్థిక విధానాల ఫలితంగా సేద్యపుఖర్చులు పెరిగి, పంటలకు న్యాయమైన ధరలు లభించక నష్టపోయిన మధ్యతరగతి రైతాంగం పేదరైతులుగా మారటం, పేదరైతులు భూమిహీనులవటం మూలంగా వ్యవసాయ కూలీల సంఖ్య పెరగటం, అదే సమయంలో భూమి పెద్దఎత్తున చేతులు మారి సంపన్నవర్గాల చేతుల్లోకి వెళ్లటం, పారిశ్రామిక వృద్ధి కుంటిపడక నడుస్తూ ప్రత్యామ్నాయ ఉపాధి లభించక వ్యవసాయకూలీలు, పేదరైతులు కాలు సేద్యానికి తప్పనిసరిగా మళ్లవలసి వచ్చింది. దాని ఫలితంగా కాలు భూమికి డిమాండ్ పెరిగింది. కాలు రేట్లు పెరుగుతున్నాయి. ఇది భూ యజమానులకు లాభదాయకమైంది.

కాలు విధానం డబ్బు రూపంలోకి మారటం, కాలు రేట్లు పెరుగుతూ ఉండటం, సేద్యపు ఖర్చులు పెరగటంవలన కాలుదార్ల లోనూ మార్పులు చోటు చేసుకొన్నాయి. ఆర్థిక, సాంఘిక సంబంధాలు స్థోమతలేని కాలు దారులు కాలు సేద్యంనుండి తప్పుకోవాల్సి

వస్తున్నది. కొందరు మధ్యతరగతి, ధనిక రైతులు కూడా అదనంగా (కొన్ని ప్రాంతాల్లో) కౌలు రూపంలో సాగుచేస్తున్నారు. ఇది వ్యవసాయ సంక్షోభపు తీవ్రతను తెలియజేస్తున్నది.

ప్రభుత్వ విధానాల ఫలితంగా కౌలురైతులు సంక్షోభం సుడిగుండంలో కొట్టుమిట్టాడు తున్నారు. వీరికి కౌలుదారీ చట్టం అమలుకాదు. పంటరుణాలు అందవు, సేద్యపు ఖర్చులు భరించలేని భారంగా మారుతున్నది. ఎటువంటి ప్రభుత్వ సహాయం అందదు. వడ్డీ వ్యాపారుల కబంధ హస్తాల్లో చిక్కుకొంటున్నారు. పంటలకు న్యాయమైన ధరలు లభించక అప్పుల ఊబిలో కూరుకుపోతున్నారు. అప్పులు తీర్చటానికి ఉన్న కొద్దిపాటి ఆస్తులు అమ్మినా, అవతీరక అవమానాలు భరించలేక బలవన్మరణాలకు పాల్పడుతున్నారు.

ఇలాంటి దారుణ పరిస్థితుల్లో ఉన్న కౌలు రైతులు, కౌలుదారీ చట్టాన్ని అమలు చేయాలను సంస్థాగత పంట రుణాలు, సబ్సిడీలు, పంటనష్ట పరిహారాలు ఇవ్వాలని ఆందోళన మార్గం చేపట్టారు. వీరి ఆందోళనకు రైతుకూలీ సంఘాలు, రైతుల శ్రేయస్సును కోరుకొనే ప్రజాస్వామికవాదులు పూర్తి మద్దతును ప్రకటించింది. అనాటి చంద్రబాబు ప్రభుత్వం వీరి ఆందోళనను అరెస్టులతో అణగదొక్కే చర్యలు అమలు పర్చింది. అయినా కౌలు రైతుల ఆందోళన ఉద్యతరూపం దాల్చింది.

కౌలురైతుల సంక్షోభ తీవ్రత, ఆందోళనోద్యమ నేపథ్యంలో 2004 సం॥ సాధారణ ఎన్నికల్లో కాంగ్రెస్ పార్టీ మెజారిటీ సాధించి రాజశేఖర్ రెడ్డి ముఖ్యమంత్రిగా ప్రభుత్వం ఏర్పడింది. కౌలు రైతుల సమస్యలు పరిష్కరిస్తానని, పంట రుణాలు ఇస్తానని, అందుకు బ్యాంకులను ఒప్పించానని, బ్యాంకులకు వెళ్లి రుణాలు తీసుకోవచ్చని రాజశేఖర్ రెడ్డి ప్రకటించారు. రాష్ట్ర ప్రభుత్వం మాటలు నమ్మి బ్యాంకులకు వెళ్లిన కౌలు రైతులకు చేదు అనుభవం ఎదురైంది. కౌలు ఒప్పంద పత్రాలు లేకుండా పంట రుణాలు ఇవ్వటం సాధ్యంకాదని ఖరాఖండిగా తేల్చి చెప్పాయి. కౌలు రైతుల ముఖాలు వెలవెలబోయాయి.

రాష్ట్ర ప్రభుత్వ మోసపు ప్రకటనపై రైతుల్లో ఆగ్రహం పెల్లుబికింది. దీన్ని గమనించిన రాజశేఖర్ రెడ్డి వారి ఆగ్రహాన్ని చల్లార్చేందుకు జాయింట్ లయబిలిటీ (జెఎల్ బి) గ్రూపులను ఏర్పాటు చేసి బ్యాంకులనుండి అప్పు యిప్పిస్తానని ప్రకటించారు. ఒక్కో గ్రూపులో 4 నుండి 10 మంది కౌలురైతులు చేర్పించింది. ఈ గ్రూపుల్లో చేరేవారు షేరుధనం చెల్లించాలి. ఇలా చెల్లించిన

షేరు ధనం బ్యాంకుల్లో పెద్దమొత్తంలో జమైంది. దీనికి బ్యాంకులు కొంత చేర్చి, ఆ గ్రూపులకు అప్పులు ఇచ్చింది. రైతుల డబ్బును రైతులకే బ్యాంకులు అప్పు యిచ్చి వడ్డీ రూపంలో లాభం పొందాయి. ఈ గ్రూపులు ద్వారా మహిళా గ్రూపుల్లాంటిదే. ఇలాంటి అప్పులు కూడా 10 శాతానికి మించి కౌలు రైతులకు అందలేదు. ఆచరణలో ఈ విధానం విఫలమైంది.

రాజశేఖర్ రెడ్డి మరణానంతరం కిరణ్ కుమార్ రెడ్డి ముఖ్యమంత్రిగా బాధ్యతలు చేపట్టారు. కౌలు రైతుల ఆందోళన కొనసాగుతూ ఉండటంతో బ్యాంకులనుండి కౌలు రైతులకు రుణాలు అందించేందుకు బ్యాంక్ లో కౌలు రైతుల రుణ ముసాయిదా బిల్లును ప్రకటించి రెవిన్యూ డివిజన్ స్థాయిలో దాన్ని రైతులు, కౌలుదార్లు ఈ చర్యల్లో మొదటినుండి కౌలుదారీ చట్టాన్ని మొదట్నుండి వ్యతిరేకించినవారే పాల్గొన్నారు. బ్యాంకుల నుండి చర్చలకు పెట్టింది. బ్యాంకులనుండి పంటరుణాలు తీసుకొనేందుకు రుణ అర్హత కార్డులు ఇవ్వనున్నట్లు ముసాయిదాలో పేర్కొంది. దీనికి రైతుల అనుమతి అవసరం లేదని పేర్కొంది. తమ అనుమతి లేకుండా కార్డులు ఇస్తే కోర్టుకు వెళ్తామని రైతులు ప్రకటించారు. రుణ అర్హత కార్డులకు బ్యాంక్ లో ఎటువంటి అర్హత లేకుండా పోయింది. 2011 మార్చి, ఏప్రిల్ లో నాటికే రుణ అర్హత కార్డులు అందజేయాల్సి ఉండగా, 8-6-11న హడావుడిగా కౌలురైతుల లైసెన్స్ ఆర్డినెన్స్ ను తీసుకొచ్చి గవర్నర్ ఆమోదముద్ర వేయించి, ఆ తర్వాత చట్టంగా మార్చింది. దీనిలో ఉన్న ఆదేశిక సూత్రాల ప్రకారం కౌలు ఒప్పందం ఒక సంవత్సరం మాత్రమే. భూమిపై కౌలుదారునికి ఎటువంటి హక్కులు ఉండవు. పంట పండించు కోవటానికి, పంట రుణం ఇతర సబ్సిడీలు పొందే హక్కుమాత్రమే ఉంటుంది. ప్రతి సంవత్సరం కౌలు ఒప్పందం జరగాలి. అది రైతు ఇష్టంమీద ఉంటుంది. ఈ చట్టంలో కౌలురైతులకు ఎటువంటి కౌలుహక్కులు ఉండవు. 90 శాతం పైగా రైతుల అంగీకారం లేకుండానే రుణ అర్హత లైసెన్స్ కార్డులు ఇవ్వటం జరిగింది. రైతుల అనుమతి లేని ఈ కార్డులకు బ్యాంకులు రుణాలు ఇవ్వలేదు. రైతుమిత్ర గ్రూపులు కొన్నింటికి అప్పు రూపేణా బ్యాంకులు అందించాయి.

1956లో కౌలుదారీ చట్టం చేసిన దగ్గర నుండి భూస్వాములు, ధనికరైతులు దాన్ని రద్దుచేయాలని పాలకులపై ఒత్తిడి తెస్తున్నారు. 2011లో ప్రవేశపెట్టి కౌలురైతుల ముసాయిదా బిల్లుపై అభిప్రాయసేకరణ సందర్భములో కూడా వారు ఇదే విధంగా డిమాండ్ చేశారు. కౌలు

రైతుల లైసెన్స్ చట్టం ద్వారా కిరణ్ కుమార్ రెడ్డి ప్రభుత్వం కౌలుదారీ చట్టాన్ని అటకెక్కించి భూస్వాముల, ధనికరైతుల డిమాండ్ ను నెరవేర్చు పూనుకొంది.

ఏ పార్టీ ప్రభుత్వం అధికారంలో ఉన్నా కౌలు రైతుల సంక్షోభం పెరుగుతూనే ఉంది. వారి ఆందోళనలు కొనసాగుతూనే ఉన్నాయి. పాలక పార్టీలన్నీ వారి ఎడల మొసలి కన్నీరు కారుస్తూ, వారి సంక్షోభానికి తామే కారణం అన్న వాస్తవాన్ని మధ్యపెట్టేందుకు ప్రయత్నిస్తున్నాయి.

2019 సాధారణ ఎన్నికలు దగ్గర పడిన సందర్భములో వైఎస్ఆర్ సిపి అధ్యక్షులు జగన్ మోహన్ రెడ్డి ప్రజా సంకల్ప పాదయాత్ర ప్రారంభించాడు. ఈ పాదయాత్ర సందర్భములో కౌలు రైతులు ఎదుర్కొంటున్న సమస్యలను ఏకరపు పెట్టాడు. తమ పార్టీ అధికారంలోకి వస్తే పంటరుణాలు, ఇన్ ఫుట్ సబ్సిడీతోపాటు అన్ని విధాలా వారికి సహాయం అందిస్తామని ప్రకటించాడు.

సాధారణ ఎన్నికల్లో తెలుగుదేశం పార్టీ ఘోర పరాచయం పొందగా, వైఎస్ఆర్ సిపి పూర్తి మెజారిటీతో గెలుపొంది జగన్ మోహన్ రెడ్డి ముఖ్యమంత్రిగా ప్రభుత్వం ఏర్పాటు చేసింది. తొలి అసెంబ్లీ సమావేశాల్లో జగన్ మోహన్ రెడ్డి ప్రభుత్వం అనేక పథకాలు, చట్టాలు ప్రవేశ పెట్టింది. వాటిల్లో పంటసాగు హక్కుదార్ల చట్టం ఒకటి. ఈ చట్టం చరాత్రాత్మకమైందని, కౌలుదార్లకు మేలు చేస్తుందని ప్రభుత్వం పేర్కొంది.

ఈ చట్టంలోని అంశాలను పరిశీలిస్తే 2011 కౌలుదార్ల లైసెన్స్ చట్టానికి, వైసిపి ప్రభుత్వం చేసిన పంట సాగుదార్ల హక్కుల చట్టానికి మధ్య స్వల్పతేడాలు తప్ప మౌఖికంగా ఎటువంటి తేడా లేదు. 2011 చట్టంలో కౌలు ఒప్పందం ఒక సంవత్సరం కాక, పంట సాగుదార్ల హక్కులచట్టంలో కౌలు ఒప్పందం 11 నెలలు. 2011 చట్టంలో రుణ అర్హత కార్డులు ఇస్తే, ప్రస్తుత కొత్త చట్టంలో సాగుదార్ల హక్కుల కార్డు ఇస్తారు. మార్పు పేరులో మాత్రమే. 2011చట్టంలో భూయజమానికి, కౌలుదారునికి మధ్య జరిగిన ఒప్పందం జరిగితేనే ఆకార్డులకు చట్టబద్ధత ఏర్పడి రుణ అర్హతకు ఆమోదయోగ్య మౌతుంది. నేటి కొత్త చట్టంలోనూ కౌలుదారునికి, భూయజమానికి ఒప్పందం జరిగితేనే కౌలు రైతులకు, సాగు హక్కుల కార్డు ఇవ్వబడుతుంది. రెంటిలోనూ భూయజమాని అంగీకారం ప్రధానమైంది. రెండు చట్టాల్లోనూ పంట పండించుకోవటానికి, ఇన్ ఫుట్ సబ్సిడీ, పంటరాయితీలాంటి ప్రభుత్వం అందించే

సహాయం పొందటానికి మాత్రం కౌలుదారునికి హక్కు ఉంటుంది. భూమిపై ఎటువంటి హక్కు ఉండదు. రెండు చట్టాల్లోనూ ప్రతి సంవత్సరం కౌలు ఒప్పందం చేసుకోవాల్సిందే. కౌలుదారుని మార్పుకొనే, కొనసాగించే హక్కు భూయజమానిదే. ఒప్పంద గడువు ముగిసిన వెంటనే తాకట్టు భారంలేకుండా కౌలుదారు భూమిని ఖాళీ చేయాలి. పంటకోత తర్వాత బ్యాంకులు లేదా ఆర్థిక సంస్థలనుండి తీసుకొన్న పంటరుణాన్ని పూర్తిగా చెల్లించాలి. వసాగుదారుని నుండి ఏదైనా రుణాన్ని రాబట్టేందుకు షెడ్యూల్డ్ భూమిని బ్యాంక్ లు జప్తు చేయకూడదు. మిగతా అంశాలన్నీ ఒప్పందం జరిగిన తర్వాత పాటించ వలసినవి మాత్రమే చట్టంలో ఉన్నాయి.

వైసిపి ప్రభుత్వం తెచ్చిన 2019 సం॥ కొత్త చట్టంలోనూ కౌలురైతులకు బ్యాంక్ లు రుణం ఇచ్చేందుకు సంబంధించిన నిబంధనలను పేర్కొనలేదు. బ్యాంక్ లు కోరేదానిగురించి రాష్ట్ర ప్రభుత్వం చెప్పే సమాధానం ఏమిటి? రాష్ట్ర ప్రభుత్వం చేసిన చట్టాన్ని ఆ బ్యాంక్ లు ఆమోదించాలన్న నిబంధన ఏమీలేదు. వాటి నిబంధనల ప్రకారం అవి వ్యవహరిస్తాయి. 2011 చట్టాన్ని బ్యాంక్ లు పరిగణలోకి తీసుకోలేదు. కొత్తగా చేసిన పంట సాగుదార్ల హక్కుల చట్టం ఎదల బ్యాంక్ ల వైఖరి అదే విధంగా ఉంటుంది. బ్యాంక్ లకు కావాల్సింది రిజిస్టర్ డాక్యుమెంటు లేదా కౌలు ఒప్పంద పత్రం. కైబెలు రైతులు పంటరుణం పొందే సమస్య ఇందులోనే ఉంది. కౌలు రైతులకు రుణాలు యిచ్చే విషయంలో బ్యాంక్ లకు రాష్ట్ర ప్రభుత్వం ఎటువంటి హామీ ఇవ్వలేదు. ఎటువంటి ఆధారం లేకుండా కౌలు రైతులకు బ్యాంక్ లు రుణాలు ఇవ్వవు.

పంటసాగుదార్ల హక్కుల చట్టం వలన భూయజమానులకు ఎలాంటి నష్టం జరగదని, పంట పండించుకోవటానికి, పంట రుణం, రైతు భరోసాలాంటి సహాయం పొందటానికి పరిమిత మైందని ప్రభుత్వం చెబుతున్నది. భూయజమానికి కూడా రైతు భరోసా ద్వారా 1,500 రూ. అందుతుందని, భూమిపై కౌలుదారునికి ఎలాంటి హక్కు ఉండదని, ఆవిధంగా చట్టంలో పేర్కొన్నామని, కౌలు ఒప్పంద పత్రంలో ఈ అంశం ఉండదని ప్రభుత్వం వివరణ యిస్తున్నది.

వైసిపి ప్రభుత్వం పంట సాగుదార్ల హక్కుల చట్టం ద్వారా కార్డులు అందించిన తర్వాత కౌలుదార్లకు పంటరుణాలు అందించేందుకు అదనపు నిధుల కేటాయింపులు ఏమీ వుండవు. ప్రస్తుతం అందిస్తున్న నిధుల నుండే వారికి

ఇవ్వాల్ని ఉంటుంది. వాటినుండి కౌలురైతుకు ఇవ్వటం ఉంటుంది. అసలే పల్చగా ఉన్న పాలల్లో ఇంకా నీళ్లు కలిపి కౌలు రైతులకు ఇస్తారన్నమాట.

ప్రభుత్వం చెబుతున్న దాన్ని భూయజమానులు విశ్వసించడంలేదు. కౌలు ఒప్పందానికి ముందుకు రావడంలేదు. తన భూమిని హామీగా తీసుకొనే కౌలురైతులకు బ్యాంకులు రుణాలు ఇస్తాయి. కౌలురైతు బ్యాంకురుణం చెల్లించకపోతే పరిస్థితి ఏమిటని చిన్న, సన్నకారురైతులు అందోళన చెందు తున్నారు. సరైన కారణాలతో కౌలురైతులు బ్యాంకురుణం చెల్లించలేని పరిస్థితి ఉంటే, దానికి ప్రభుత్వం బాధ్యత వహిస్తుందని చెబితే భూయజమానికి నమ్మకం ఏర్పడే అవకాశం ఉంది. అలాంటి మాటలు ప్రభుత్వంనుండి రావటంలేదు. కౌలు ఒప్పందం వలన చట్ట పరమైన సమస్యలు ఏర్పడతాయన్న భయం కూడా వెంటాడుతున్నది. భూస్వాములు, సంపన్న వర్గాలు కౌలు ఒప్పందానికే ఇష్టపడరు.

కొత్తచట్టంలో ప్రమాదకరమైన అంశం ఇమిడి ఉంది. అసెంబ్లీలో ప్రవేశపెట్టిన పంట సాగుదార్ల, హక్కు ముసాయిదా బిల్లో 1956 కౌలుదారీ చట్టాన్ని, 2011చట్టాన్ని రద్దుచెయ్యాలని పేర్కొంది. బిల్లు ఆమోదం పొందటంద్వారా 1956 కౌలుదారీచట్టం రద్దు అయ్యింది. భూస్వాముల, ధనికరైతుల, సంపన్న వర్గాల కోర్కెను వై.సి.పి. ప్రభుత్వం ఈ చట్టంద్వారా నెరవేర్చింది.

ఉద్యమంద్వారా కౌలురైతులు సాధించుకొన్న 1956 ఆంధ్రా కౌలుదారీ చట్టాన్ని ప్రారంభం నుండి అమలుకాకుండా పాలకులు నిర్లక్ష్యంచేసే విధానాన్ని చేపట్టారు. చట్టాన్ని అలంకార ప్రాయంగా మార్చివేశారు. ఈ చట్టాన్ని పాలకులు అమలుజరిపి ఉంటే కౌలురైతులకు కొన్ని హక్కులు ఏర్పడిఉండేవి. వారి సంక్షోభం ఇంత తీవ్రంగా ఉండేదికాదు.

వ్యవసాయ సంక్షోభం కౌలురైతులపై తీవ్రప్రభావం చూపింది. ప్రభుత్వ విధానాల ఫలితంగా కౌలుసేద్యం భారంగా మారింది. అనేక సమమస్యలు వీరిని చుట్టుముట్టాయి. సమస్యల పరిష్కారం కోసం వారికి ఉద్యమ బాట తప్పలేదు. ఆ ఉద్యమాలను దారి మళ్ళించేందుకు 1956 కౌలుదారీ చట్టం పేరుపత్రంకూడా నిరుపయోగమైన విధానం చేపట్టారు. అందులో భాగమే 20 సం॥ కౌలుదార్ల లైసెన్స్ చట్టం, 2019 పంట సాగుదార్ల హక్కులచట్టం. ఈ చట్టాలు కౌలు

రైతులకు ఎటువంటి కౌలుహక్కులు కల్పించక పోవటం వలన వారి సమస్యలకు పరిష్కారం చూపలేకపోయాయి. హక్కులు కల్పించని చట్టాలు కౌలురైతులకు నిరుపయోగమే.

1956 కౌలుదారీ చట్టాన్ని అమలు జరపటానికి పాలకులు కుంటిసాకులు చెబు తున్నారు. ఈ చట్టంవలన భూయజమానులు కౌలుకి భూములు ఇవ్వటానికి ముందుకు రావటంలేదని, కౌలు ఒప్పందాన్ని వ్యతిరేకి స్తున్నారని ఫలితంగా కౌలుదార్లు అనేక సమస్యలు ఎదుర్కొంటున్నారు. అందువలన వారి సమస్యలు పరిష్కరించటానికి కొత్త చట్టాలు అవసరమయ్యాయని పాలకులు చెబుతున్నారు. కొన్ని రాజకీయపార్టీలు, రైతు సంఘాలు, వ్యవసాయ కార్మిక సంఘాలు పాలకులకు వంత పాడుతున్నాయి. పాలకులు చేసిన చట్టాలను కీర్తిస్తున్నాయి. చట్టం చేసే పాలకులకు, ఆ చట్టం అమలులో ఎదురయ్యే సమస్యలను ఎదుర్కొనే విధానం తెలిసే ఉంటుంది. 1956 కౌలుదారీ చట్టం చేసిన పాలకులకు అది తెలుసు. కౌలుదారీ చట్టం అమలులో ఎదురైన సమస్యలు ఆనాటి పాలకులు సృష్టించినవే. అందుకువారి వర్గ స్వభావం కారణం. పాలకవర్గ స్వభావం రైతులకు అనుకూలమైతే భూయజమాని ఎవరు, కౌలురైతు ఎవరు అన్నది గుర్తించి చట్టాన్ని వర్తింపజేయటం కష్టమేమి కాదు.

గ్రామీణ పేదలకు సేద్యం చేసుకోవటానికి భూమి లేకపోవటమే ఉపాధికోసం వారు కౌలు రైతులుగా మారుతున్నారు. ఈ పరిస్థితి మారాల్సి ఉంది. సేద్యానికి అవసరమైన భూమి భూస్వాముల, సంపన్నవర్గాల వద్ద పోగుపడి ఉంది. భూ సంబంధాల్లో విప్లవాత్మక మార్పులు తీసుకొచ్చి, ఆ సంబంధాలను బ్రద్దలు కొట్టే విప్లవ సంస్కరణల ద్వారా, గ్రామీణ పేదలకు భూములు పంచటం ద్వారా, కౌలుదారులు, భూయజమానులుగా మారుతారు. ఇదే కౌలు రైతుల సమస్యలకు శాశ్వత పరిష్కారం. ఈ పని ప్రజావ్యతిరేక పాలకులు చేయరు. గ్రామీణ పేదలే సాధించుకోవాలి.

వై.సి.పి. ప్రభుత్వం చేసిన పంటసాగుదార్ల హక్కుల చట్టం ద్వారా కౌలు రైతులు ఎదుర్కొంటున్న సమస్యలు పరిష్కారం కావు. దీన్ని కౌలు రైతులు అర్థం చేసుకొని 1956 కౌలుదారీ చట్టాన్ని మెరుగుపర్చి కౌలుదార్లకు పూర్తి రక్షణ కల్పించేదిగా సవరించి అమలు జరపాలని, విప్లవ భూసంస్కరణలు అమలు జరపాలనే కౌలుదార్లతో సహా గ్రామీణ పేదలందరూ ఉద్యమించాలి. ★

(12వ పేజీ తరువాయి)

“ఆదివాసీల అహింసాత్మక, చట్టబద్ధమైన డిమాండ్లకు జార్జిండ్ ప్రభుత్వం పథల్ గాడీ ఉద్యమంపై పాశవిక పద్ధతుల్లో ప్రతిస్పందించింది. కుంతీలో స్వయంపాలన అన్నది అంగీకరించాలి, వేడుక చేసుకోనివ్వాలి” అన్నారు.

ఆదివాసీల హక్కులు నిరాకరింపబడు తున్నాయని ప్రశ్నించిన ప్రజలను కూడా ప్రభుత్వం దేశద్రోహులుగానే చూస్తోంది. పథల్ గాడీ గ్రామాల్లో ప్రభుత్వ చర్యలను, ఆదివాసీల హక్కులపై దాడులను సోషల్ మీడియాలో ప్రశ్నించిన 20 మంది కార్యకర్తలు, రచయితలు, జర్నలిస్టులపై జార్జిండ్ ప్రభుత్వం కేసులు బనాయించింది. ఇటీవలే వారిలో నలుగురిపై స్టాన్ స్టామి, వినోద్ కుమార్, అలోకా కుజార్, రాకేష్ రోషన్ కిడ్ నిరంతరం ఆదివాసీల హక్కుల కొరకు పోరాడుతున్న వారు. వారిపై అరెస్టు వారంట్లు జారీ అయ్యాయి. ప్రముఖ కవి జెసింటా కేరకెట్టా ఇలా అన్నారు “భిన్నాభిప్రాయాలు ప్రకటించిన వారిని దేశ ద్రోహులుగా ముద్రవేయటాన్ని ప్రభుత్వం వెంటనే ఆపివేయాలి. ఇది భావప్రకటనా స్వేచ్ఛను హరించటమే”.

కుంతీ ప్రజలు పథల్ గాడీల ద్వారా దృఢంగా నిలబడటం వెనుక మూలాలు చాలా బలంగా వున్నాయి. జార్జిండ్ లో ఆదివాసీలపై దోపిడికి, వారి భూములు పరాయికరణ చెందటానికి సుదీర్ఘ చరిత్ర వుంది. 1951-1995 మధ్యలో వారి భూములు పరాయికరణ చెందిన ఫలితంగా కనీసం పదిహేను లక్షల మంది ప్రజలు వారి ప్రాంతాలనుండి వెళ్ళగొట్ట బడ్డారన్నది ఒక పరిమొత అంచనా మాత్రమే. వారిలో 41% మంది గిరిజనులు గత కొద్ది దశాబ్దాల్లోనే కోయల్ కోరో హైడ్రో ఎలక్ట్రిక్ డ్యాం, ఏర్నిల్ మిట్టల్ స్టీల్ ప్లాంటు వంటి వివిధ ప్రాజెక్టులకోసం గిరిజనుల భూములను బలవంతంగా కొనటం జరిగింది. ఈ రెండు ప్రాజెక్టులు ప్రజానిరసనల ఫలితంగా ఆపివేయ బడ్డాయి. ఆదివాసీల ప్రత్యేక సామాజిక, సాంస్కృతిక అస్తిత్వాన్ని కాపాడటంలో రాష్ట్ర వైఫల్యానికి వ్యతిరేకంగా దీర్ఘకాలంగా అనేక ఫిర్యాదులు వున్నాయి కూడా.

గత ఐదు సంవత్సరాలుగా, రాష్ట్రవ్యాప్తంగా ఆదివాసీల రాజ్యాంగబద్ధ హక్కులపై నిరంతర దాడి జరుగుతున్నది. వివిధ చట్టాలలో గ్రామసభ అధికారాలను తగ్గించే ప్రయత్నాలెన్నో జరిగాయి. భూములపై ఆదివాసీలకు గల హక్కులను కాపాడే చోటానాగపూర్ చట్టం, సంతాలు కొలుదారీ చట్టాలను బలహీనపరచటానికి ప్రభుత్వం

పదేపదే ప్రయత్నించింది. ప్రభుత్వం ల్యాండ్ ఫూలింగ్ విధానాన్ని కూడా రూపొందించి, గ్రామసభ ద్వారా సేకరించిన భూమిని ప్రజల అనుమతి లేకుండానే కార్పొరేట్లకు కట్టబెట్టాలను కుంటున్నది.

ఒకవైపు బిజెపి రాష్ట్రప్రభుత్వం 5వ షెడ్యూలు కల్పించిన హక్కులను ఎడాపెడా ఉల్లంఘిస్తున్నది. పెసా(పిఇఎస్ఎ) చట్టాన్నయితే అసలు అమలే చేయటం లేదు. మరోవైపు ప్రధాని నరేంద్రమోడీ పార్లమెంటులోకి వెళ్ళే ముందు రాజ్యాంగ ప్రతికి మోకరిల్లి వార్తా కథనాలను సృష్టించే పనిలో నిమగ్నమై వున్నాడు.

ఆదివాసీ మహిళల నెట్ వర్క్ ప్రతినిధి ధర్మా చివరలో ప్రసంగిస్తూ ఇలా అన్నారు “ఆదివాసీ హక్కుల ఉల్లంఘన, మహిళలపై దాడులు, మూకదాడుల వంటి రూపాలలో రాష్ట్రవ్యాప్తంగా జరుగుతున్న మానవహక్కుల అతిక్రమణను రాష్ట్రప్రభుత్వం వెంటనే నిలువరించాలి”. టి.ఆర్.టి.సి ప్రతినిధి రంజితీకిండ్ మాట్లాడుతూ “ప్రభుత్వ ప్రజా వ్యతిరేక విధానాలకు వ్యతిరేకంగా మనం నిరంతరం పోరాడాలి. ప్రజాస్వామ్యం కొరకు అది తప్పనిసరి” అన్నారు. ధర్మా ముగింపులో జార్జిండ్ జనాధికార్ మహాసభ ఈ క్రింది డిమాండ్లతో కూడిన మెమోరాండమాన్ని గవర్నరుకు ఇచ్చింది.

- పేర్లు కూడా తెలియని వేలాదిమంది కుంతీప్రజలపై, కార్యకర్తలపై దేశద్రోహం క్రింద బనాయించిన తప్పుడు కేసులను ప్రభుత్వం వెంటనే ఉపసంహరించు కోవాలి. ఎఫ్.ఐ.ఆర్.లో పేర్లు పేర్కొన్న వారిపై గల ఆరోపణలపై న్యాయవిచారణ జరిపించాలి. వారిపై కేసులు బనాయించ టానికి గల ఆధారాలను, వాటికి సంబంధించిన విచారణలను ప్రజల ముందు బహిరంగతం చేయాలి.
- ఘాత్రూలోను, ఇతర గ్రామాలలోను రక్షణ దళాలు సాగించిన హింసాకాండపై న్యాయ విచారణ జరిపించి, అందుకు బాధ్యులైన వారిని శిక్షించే విధంగా ప్రభుత్వం చర్యలు తీసుకోవాలి. ఈ గ్రామాలలో ఎవరిపైనైతే హక్కుల ఉల్లంఘన జరిగిందో వారికి పరిహారం ఇవ్వాలి.
- పథల్ గాడీ గ్రామాలతోనూ, ఆదివాసీ సంఘాలతోనూ, రాజ్యాంగ నిపుణులతోనూ చర్యలు ప్రభుత్వం చొరవ తీసుకోవాలి.
- 5వ షెడ్యూలులో కల్పించిన హక్కులను, పెసా చట్టాన్ని అమలు చేయటానికి మనసా వాచా కర్తృణా ప్రభుత్వం వెంటనే పూనుకోవాలి. **22, జూలై, 2019 ★**

వెలువడింబి!!



రైతుకూలీసంఘం(ఆంధ్రప్రదేశ్) వార్షిక సంచిక - 2018

పేజీలు : 120 వెల : రూ. 50/-

రైతుకూలీసంఘం(ఆం.ప్ర.) ప్రచురణ

కాపీలకు : మైత్రీబుక్ హౌస్, జలీల్ వీధి, కారల్ మార్బ్ రోడ్, విజయవాడ-2

ఆదివాసుల హక్కుల పరిరక్షణకై రాష్ట్ర వ్యాపితంగా విజయవంతమైన

రైతు కూలీ సంఘం (ఆం.ప్ర) పిలుపు



కాకినాడ

2019 ఫిబ్రవరి 13 వ తేదీన సుప్రీంకోర్టు దేశంలోని 17 రాష్ట్రాలకు చెందిన 11 లక్షల మంది ఆదివాసులు, ఇతర అటవీ ఆధారిత ప్రజలను జులై 24వ తేదీ లోపు వారివారి నివాస స్థలాలనుంచీ తొలగించమని ఆదేశించింది. దీనిపై దేశవ్యాపితంగా ఆందోళన చెలరేగింది. ఆల్ ఇండియా ఖేత్ మజ్దూర్ కిసాన్ సభ (ఎ.ఐ.కె.ఎం.కె.ఎస్) దాని అనుబంధ సంఘాలు ఈ అన్యాయంపై వెంటనే స్పందించాయి. రెండు తెలుగు రాష్ట్రాలలో రైతు కూలీ సంఘాలు ఫిబ్రవరి 25 నాటికి ఒక కరపత్రం తెచ్చి విస్తృతంగా ప్రచార కార్యక్రమం చేపట్టాయి. ఎన్నికలు ముగిసిన వెంటనే ఏఐజెఎంకెఎస్ రెండు తెలుగు రాష్ట్రాలలో రాష్ట్రపతిని ఉద్దేశిస్తూ ఒక విజ్ఞాపన పత్రం తయారు చేసి సంతకాల సేకరణ కార్యక్రమం తీసుకొంది. ఈ లోగా కేంద్ర ప్రభుత్వం 1927 అటవీ చట్టానికి సవరణ పేరుతో ఆదివాసులపై మరో దాడికి సిద్ధ పడుతున్న పరిస్థితిలో సుప్రీంకోర్టు ఆదేశం, కేంద్ర ప్రభుత్వ చర్యలపై జూన్ 5వ తేదీన రెండు తెలుగు రాష్ట్రాల రైతు కూలీ సంఘాలు, ఒడిషా రాష్ట్రం లోని చాసీ మూలియా సంఘటనల ఆధ్వర్యంలో విశాఖపట్నంలో వేలాది మంది ఆదివాసులు, ఆదివాసులకు సంఘీభావంగా నిలచిన కార్మిక, రైతు, కూలీ, విద్యార్థి, మేధావులతో ఒక సదస్సు, పెద్ద ప్రదర్శన, బహిరంగసభ విజయవంతంగా జరిగాయి. ఏ ఒక్క ఆదివాసిని అడవుల నుంచి తొలగించ రాదన్న విశాఖపట్నం సందేశం యావత్తు ఆదివాసీ ప్రాంతాలకు వ్యాపించింది. దీని అనంతరం రాష్ట్రపతికి పంపేందుకు సిద్ధంచేసిన సంతాకాలతో కూడిన విజ్ఞాపన పత్రాన్ని, విశాఖ సదస్సు తీర్మానాలను ఆంధ్రప్రదేశ్ ప్రభుత్వ ముఖ్య కార్యదర్శి శ్రీ ఎల్.వి సుబ్రహ్మణ్యంకి అందచేసి

సమస్యలను వివరించి ప్రభుత్వం ద్వారా రాష్ట్రపతికి విజ్ఞాపన పత్రం పంపమని కోరటం జరిగింది.

వీటన్నిటి కొనసాగింపుగా సుప్రీంకోర్టులో ఆదివాసులకు వ్యతిరేకంగా ఏ రకమైన ఆదేశం రాకుండా కేంద్ర, రాష్ట్ర ప్రభుత్వాలు వ్యవహరించాలని, అడవులనుండి ఏ ఒక్క ఆదివాసీ కుటుంబం తొలగించరాదనీ, అటవీ హక్కుల చట్టాన్ని సమగ్రంగా అమలు పరచాలనీ, 1927 అటవీ చట్టానికి సవరణల పేర ఆదివాసుల హక్కులను కాలరాచే చర్యలను నిలుపు చేయాలని కోరుతూ, ఆదివాసీ ఉద్యమాలకు సంఘీభావం తెలుపుతూ రైతు కూలీ సంఘం(ఆంధ్రప్రదేశ్) రాష్ట్ర కార్యవర్గం అన్ని జిల్లా కలెక్టర్ కార్యాలయాల ముందు, 2019 జులై 22న



ములుగు

ధర్నాలు జరపాలని పిలుపునిచ్చింది. దీనిపై అన్ని జిల్లా కేంద్రాలలో రాష్ట్ర పిలుపు పై స్పందించి ధర్నా కార్యక్రమాలు విజయవంతమయ్యాయి.

శ్రీకాకుళం జిల్లా కలెక్టర్ కార్యాలయం ముందు 22-7-2019 న రైతుకూలీ సంఘం జిల్లా నాయకురాలు కామ్రేడ్ తాండ్ర అరుణ ఆధ్వర్యంలో జరిగిన ధర్నా కార్యక్రమంలో రైతుకూలీ సంఘం రాష్ట్ర అధ్యక్షులు ఎస్. రూప్నీ పాల్గొన్నారు. కామ్రేడ్ రూప్నీ మాట్లాడుతూ ఆదివాసులకు వ్యతిరేకంగా దాడులు తీవ్ర మౌతున్నాయనీ దీనికి తాజా ఉదాహరణగా ఉత్తరప్రదేశ్ రాష్ట్రంలో సోనభద్ర ప్రాంతంలో ఆదివాసులపై భూస్వాములు జరిపిన మూకుమ్మడి హత్యకాండ నిలుస్తుందని పేర్కొన్నారు. ఈ కార్యక్రమంలో ఉపాధ్యాయ పత్రిక సంపాదకులు శ్రీ భానుమూర్తి, పి.డి.ఎస్.వో నాయకులు విశ్వతేజలు కూడా పాల్గొని తమ సంఘీభావం తెలిపారు. విజయనగరం జిల్లాలో విజయనగరం జిల్లా కలెక్టర్ కార్యాలయం వద్ద జరిగిన ధర్నా

కార్యక్రమాన్ని రై.కూ.సం (ఆం.ప్ర)రాష్ట్ర సహాయ కార్యదర్శి మరియు జిల్లా కార్యదర్శి అయిన డి.వర్మ, జిల్లా అధ్యక్షుడు ఊయక ముత్యాలు, ఉపాధ్యక్షుడు ఎం.నరసింగరావు, సహాయ కార్యదర్శి ఎం. భాస్కరరావు, జిల్లా నాయకులు కె.వెంకటస్వామి, వై.గుంపుస్వామిలు నాయకత్వం వహించారు. ఎ.ఐ.ఎఫ్.టి.యూ (న్యూ) జిల్లా నాయకులు బి.శంకరరావు, ఎం.గోపాలం, రెడ్డినారాయణరావులు ఆదివాసుల పోరాటాలకు సంఘీభావం ప్రకటించారు. జిల్లా వ్యాపితంగా వివిధ ఆదివాసీ ప్రాంతాలనుంచి 300 మందికి పైగా ఈ కార్యక్రమానికి హాజరయ్యారు.

తూర్పు గోదావరి జిల్లా కేంద్రమైన చిత్తూరు పంచోడవరం, దేవీపట్నం తదితర ప్రాంతాలనుంచి వచ్చిన ఆదివాసులు, మండపేట ప్రాంతం నుంచి వచ్చిన రైతు కూలీలు 200 మందితో ధర్నా విజయవంతంగా జరిగింది. దీనికి ఏజెన్సీ గిరిజనసంఘం అధ్యక్షుడు, రాష్ట్ర రై.కూ.సం ఉపాధ్యక్షుడయిన ఇల్లా రామిరెడ్డి, విజయనగరం జిల్లా నుంచి వచ్చిన రై.కూ.సం రాష్ట్ర కార్యవర్గ సభ్యులు పి.శ్రీనునాయుడు, ఏజెన్సీ గిరిజనసంఘం నాయకులు చెదల వీరపురెడ్డి, రై.కూ.సం తూర్పు గోదావరి జిల్లా కార్యదర్శి గుబ్బల అమ్మజీ, సహాయ కార్యదర్శి వంజం జోగారావు, కొండమొదలు గత సర్పంచ్ వేట్ల విజయ, పిసా కమిటీ కార్యదర్శి తాతి బుల్లెబ్బాయి తదితరులు నాయకత్వం వహించారు.

పశ్చిమ గోదావరి జిల్లాలో జిల్లా కేంద్రం ఏలూరులో పోలవరం తదితర ప్రాంతాలనుంచి వచ్చిన సుమారు 200 మంది ఆదివాసులతో ధర్నా విజయవంతంగా జరిగింది. దీనికి రై.కూ.సం.(ఆం.ప్ర) రాష్ట్ర కార్యదర్శి ఎం.ఎస్. నాగరాజు హాజరయ్యారు. ఏజెన్సీ గిరిజన సంఘం జిల్లా కార్యదర్శి కుంజం రామారావు,



గుంటూరు

నాయకులు మిడియం రవి దొర, సవలం రాంబాబు, దాడి రాముడు తదితరుల ఆధ్వర్యంలో జరిగిన ఈ ధర్నాలో ఆదివాసుల కొండపోళ్ళకు పట్టాలు ఇవ్వాలని డిమాండ్ చేసారు.

కృష్ణాజిల్లా కేంద్రం మచిలీపట్నంలో ధర్నా విజయవంతంగా జరిగింది. జిల్లాలోని మచిలీపట్నం, నాగాయలంక, చిన్నాపురం, నందిగామ, ప్రొద్దుటూరు, చల్లపల్లి, విజయవాడల నుంచీ రైతు కూలీలు, కార్మికులు ఆదివాసుల ఆందోళనకు మద్దతుగా వచ్చారు. రై.కూ.సం (ఆం.ప్ర) రాష్ట్ర నాయకులు ఎం.వీరబాబు, జిల్లా అధ్యక్షుడు ఎం.రాంబాబు, జిల్లా నాయకులు జె.జగన్, తలసీల మనోహర్, ఉమామహేశ్వర రావు, కొక్కిలగడ్డ నాగేశ్వరరావు, మనీముక్కు చింతయ్య, యాదల నాగేశ్వరరావు తదితరులు నాయకత్వం వహించారు. ఈ కార్యక్రమానికి సి.పి.ఎం జిల్లా నాయకులు కొడాలి శర్మ, ఎ.ఐ.ఎఫ్.టి.యు రాష్ట్ర నాయకులు మచ్చు సుధాకరరావు, స్త్రీ విముక్తి సంఘటన నాయకురాలు పామర్తి అంజమ్మ, నవయువ సమాఖ్య నాయకులు హనుమంతు, శివ తదితరులు ఆదివాసులకు సంఘీభావం ప్రకటిస్తూ ఈ కార్యక్రమంలో పాల్గొన్నారు. గుంటూరు జిల్లా,

గుంటూరు కలెక్టర్ కార్యాలయం ముందు జరిగిన ధర్నా జిల్లాలోని వివిధ ప్రాంతాలనుంచి వచ్చిన రైతు కూలీలతో విజయవంతంగా జరిగింది. ఈ కార్యక్రమానికి రాష్ట్ర నాయకులు ఉల్లిగడ్డల నాగేశ్వరరావు, జిల్లా కార్యదర్శి పి.కోటేశ్వరరావు, నహాయకార్యదర్శి డి.భాస్కరరావు, జిల్లా నాయకులు అంజిరెడ్డి, పద్మ, సత్తెయ్యలు నాయకత్వం వహించారు.

ప్రకాశం జిల్లా, ఒంగోలులో కలెక్టర్ కార్యాలయం ముందు ధర్నా జరిగింది. దీనికి ముందు ఈమనిపాలెం నుండి చర్చి సెంటర్ మీదుగా కలెక్టర్ ఆఫీసు వద్దకు ఆదివాసుల హక్కులను కాపాడాలంటూ నినాదాలతో ప్రదర్శన జరిగింది. ధర్నాలో రైతుకూలీ సంఘం రాష్ట్ర కోశాధికారి, జిల్లా కార్యదర్శి ఎస్. లలితకుమారి,

సహాయ కార్యదర్శి పి.కోటేశ్వరరావు, జిల్లా నాయకులు బి.శివరామకృష్ణయ్య, జయబాబు, బి.శ్రీను, వెంకటరావు, లక్ష్మమ్మ తదితరులు నాయకత్వం వహించారు. ఎ.ఐ.ఎఫ్.టి.యు (న్యూ) రాష్ట్ర నాయకులు ఎం.ఎస్.శాయి, జిల్లా నాయకులు కత్తి పేరయ్య, సుల్తాన్ భాష, హనుమంతరావు తదితరులు, జనసాహితీ నుండి పి.గోవిందయ్య, డా.శాంతికుమార్, ఏనుడాసులు పాల్గొని ఆదివాసుల ఆందోళనలకు సంఘీభావం తెలిపారు.

నెల్లూరు జిల్లా కేంద్రం నెల్లూరులో మొదట గాంధీ బొమ్మ వద్ద నుండి వి.ఆర్.సి మీదుగా కలెక్టర్ కార్యాలయం వరకూ ప్రదర్శన జరిగింది. ఈ కార్యక్రమానికి జిల్లా కార్యదర్శి జి.సునీత, సహాయ కార్యదర్శి వి.వి.రమణయ్య, జిల్లా నాయకులు ఆర్.సుబ్బారాయుడు, కత్తి శంకరు, ఆర్.నాగరాజు మొదలగు వారు నాయకత్వం వహించారు. నవయువసమాఖ్య రాష్ట్ర అధ్యక్షుడు ఎల్.లక్ష్మీరెడ్డి సంఘీభావంగా మాట్లాడారు. రాపూరు, సైదాపూరం, డక్కిలి, వెంకటగిరి, బాలయపల్లి మండలాల నుంచీ 120 మంది పైగా పాల్గొని కార్యక్రమాన్ని విజయవంతం చేసారు.



నెల్లూరు

అనంతపురం జిల్లాలో అనంతపురం కలెక్టరు ఆఫీసులో జరిగిన కార్యక్రమానికి జిల్లా అధ్యక్షుడు పి.చంద్రశేఖర్, జిల్లా నాయకులు మాల్యం ఓబులేసు, లింగన్న, కొత్తపల్లి పెద్దకొండన్న, పార్వతి, నాగలక్ష్మి తదితరులు నాయకత్వం వహించారు. ఎ.ఐ.ఎఫ్.టి.యు (న్యూ) రాష్ట్ర అధ్యక్షుడు కామ్రేడ్ సి.పెద్దన్న హాజరై మాట్లాడారు.

అన్ని జిల్లా కేంద్రాలలో వక్తలు ఫిబ్రవరి సుప్రీంకోర్టు ఆదేశం నేపథ్యంలో ఆదివాసులను ఎవరినీ వారి వారి నివాస స్థలాల నుంచి తొలగించరాదని, అటవీ హక్కుల చట్టాలను సమగ్రంగా అమలు చేయాలని, 1927 అటవీ చట్టం సవరణ పేర ఆదివాసులపై దాడులు చేపట్టరాదని రాష్ట్ర కార్యవర్గం రూపొందించిన మెమోరాండంను అన్ని జిల్లా కలెక్టర్లకు అందచేసారు. సమస్య తీవ్రతను వివరించారు.



బందరు

రాష్ట్ర పిలుపులలో భాగంగా, సంఘీభావంగా ఈ ధర్నా చేపట్టినట్లు వివరించారు. ఏజెన్సీ జిల్లాల కలెక్టర్లతో సంఘ నాయకులు రాజ్యాంగం 5 షెడ్యూలు ప్రకారం కలెక్టర్లకు ఆదివాసుల విషయంలో ప్రత్యేక బాధ్యతలు వున్నాయని పేర్కొంటూ ఆదివాసుల హక్కుల రక్షణలో ప్రత్యేకంగా వ్యవహరించాలని, ఏ ఒక్క ఆదివాసి అడవుల నుండి తొలగించకుండా చూడాలని విజ్ఞప్తి చేసారు.

తెలంగాణ రాష్ట్రంలో ములుగు జిల్లా 22-7-19 న కలెక్టర్ కార్యాలయం ముందు తెలంగాణా రైతు కూలీ సంఘం, ఇతర ప్రజాసంఘాలు, పార్టీల నాయకత్వంలో ధర్నా జరిగింది. సుప్రీంకోర్టు ఆదేశాన్ని ఉపసంహరించుకోవాలనీ, సాగులో ఉన్న వారికి కొండపోళ్ళపట్టాలు ఇవ్వాలనీ, ప్రజలపై దాడులు ఆపాలని, కేసులు ఎత్తివేయాలని డిమాండ్ చేసారు. ఈ ధర్నాకు తెలంగాణ రైతు కూలీ సంఘం రాష్ట్ర కార్యదర్శి కామ్రేడ్ కిమిడి ఉప్పలయ్య, రాష్ట్ర నాయకులు నాయకులు బొర్రా లక్ష్మీనారాయణ, పల్లెబోయిన స్వామి, ఈర్ల పైడి తదితరులు నాయకత్వం వహించారు. ఇదే అంశంపై **24-7-19న ఏటూరునాగరం ఐ.టి.డి.ఏ పి.వో కార్యాలయం** ముందు ధర్నా జరిగింది. ఈ కార్యక్రమానికి తెలంగాణా రైతు కూలీ సంఘం రాష్ట్ర కార్యదర్శి కామ్రేడ్ కిమిడి ఉప్పలయ్య, నాయకులు కామ్రేడ్స్ ఈర్ల పైడి, నరసింహ, సారయ్య, సి.పి.ఐ అనుబంధ రైతు సంఘ జిల్లా కార్యదర్శి జంపాల రవీందర్, సి.పి.ఎం అనుబంధ రైతు సంఘ నాయకులు వెంకటరెడ్డి, ప్రజాసంఘాల జెపిసి కన్వీనర్ ముంజాల బిక్షపతి తదితరులు పాల్గొన్నారు.

ఈవిధంగా ఏఐకెఎంకెఎస్ దాని అనుబంధ రైతు కూలీ సంఘాలు ఫిబ్రవరి నెలాఖరు నుండి జూలై నెలాఖరు వరకూ అవిశ్రాంతంగా చేపట్టిన వివిధ ప్రచార ఆందోళనల ప్రభావం ఎప్పుడు కదలని ఆదివాసి ప్రజలను కదలించడమేగాక వారికి సంఘీభావంగా జరిగిన ప్రచారం ఒక సానుకూల ప్రభావాన్ని వేసింది. ★



విజయనగరం

(చివరి పేజీ నుండి)

తన కుమార్తె వినితను మేనేజర్గా, తన భార్య 'అపా'ను కార్యదర్శివర్గ సభ్యురాలిగా నియమించాడు. 'యుపి సాసైటీ చట్టాన్ని' అతిక్రమించి ఈ సాసైటీని రిజిస్టర్ చేశారు. (ఈ చట్టం ప్రకారం యుపికి చెందినవారు మాత్రమే ఈసాసైటీని ఏర్పాటు చేయటానికి అర్హులు)

1955లో ఉంభా గ్రామానికి చెందిన దాదాపు 463 'బీగా'ల భూమి ఈ అక్రమ సాసైటీకి బదలాయింపు జరిగింది. సిన్హా మరణం తర్వాత 200ల బీగాల భూమి అపామిత్రాకు, వినితకు 1989లో బదలాయించారు. ఆ తర్వాత వారు 2017లో అందులో 144 బీగాల భూమిని ఉంభా గ్రామ ప్రధాన్ అయిన యజ్ఞాదత్ భూరియాకు 2 కోట్ల రూపాయలకు అమ్మారు. సోన్భద్ర జిల్లా, పుర్నూల్ ప్రాంతంలో పలుకుబడి కలిగిన భూరియా, ఆదివాసీ గోండుల అనుభవంలో, సాగులోవున్న భూములను స్వాధీనం చేసుకునేందుకు ఈ మారణకాండకు పూనుకున్నారు.

భూస్వాములు, అధికార సంపన్న వర్గాలు చట్టాన్ని బేఖాతరు చేస్తూ, ఆదివాసుల బలహీన వర్గాలకు చెందిన భూములను ఏవిధంగా దౌర్జన్యంగా, హింసాకాండ సాగించి గుంజివేసుకుంటాయో ఈ సంఘటన తెలుపుతోంది.

ఉత్తరప్రదేశ్ రాష్ట్రంలోనేగాక, యావత్ దేశవ్యాపితంగానూ గత ఏడున్నర దశాబ్దాల 'స్వతంత్ర' భారతదేశంలోనూ ప్రజలపై, బలహీనులపై ఈ తరహా హింసాత్మక ఘటనలు జరుగుతూనే వస్తున్నాయి. మన దేశపు ఒక సాధారణ లక్షణంగా ఇది మారిపోయింది. దళితులు, ఆదివాసులపై భౌతికంగా సాగుతున్న ఈ దాడులన్నింటినీ మౌలికంగా భూస్వామ్య, సంపన్నవర్గాల అక్రమ భూఅక్రమణ వివాదాలే కారణంగా వున్నాయి.

సోన్భద్రలో గిరిజనులపై సామూహికంగా సాగించిన దారుణ హత్యాకాండను 'జనశక్తి' తీవ్రంగా ఖండిస్తోంది. భారతదేశంలో నేటికీ ఉనికిలో వున్న అర్థభూస్వామ్య వ్యవస్థ దేశంలోని గ్రామీణ ప్రాంతాలపై తన పట్టును ఎలా కలిగి వున్నదనేందుకు ఈ సంఘటన మరో తార్కాణంగా నిలుస్తోంది. దేశ ప్రజలను, ప్రజాజీవితాలను బలితీసుకుంటూ, చట్టభీతి లేకుండా భూస్వామ్య వర్గాలు నిర్భయంగా భూములను తమ స్వాధీనంలో వుంచుకుంటూ, ప్రజల చేతుల్లోని కొద్దిపాటి భూములను కూడా అక్రమంగా, దౌర్జన్యంగా దురాక్రమిస్తున్నాయి.

సోన్భద్ర హత్యాకాండపై దేశవ్యాపితంగా పెల్లుబికిన ఆగ్రహం, వ్యతిరేకతలను చల్లబరిచేందుకు ఉత్తరప్రదేశ్లో యోగీంద్రనాథ్ నాయకత్వంలోని బిజెపి రాష్ట్రప్రభుత్వం-క్రింది స్థాయిలోని కొద్దిమంది పోలీసు అధికారులను సస్పెండ్ చేయటంతోపాటు, ఈ సంఘటనపై విచారణ జరిపేందుకు ఓ కమిషన్ నియమిస్తున్నట్లు ప్రకటించింది.

అయితే, ఈ బూటకపు విచారణ తతంగం ప్రారంభంలోనే, విచారణను నీరుగార్చే చర్యలను ప్రభుత్వం ప్రారంభించింది. గ్రామ పంచాయితీకి చెందిన భూములను ఆదర్శ సాసైటీకి 1955లో చట్టవిరుద్ధంగా బదలాయింపు చేసిన తాలూకా అధికార వత్తాలు జిల్లా రెవిన్యూ కార్యాలయంనుండి మాయమయ్యాయి. సంపన్న వర్గాలు, పలుకుబడిగల వర్గాలు అక్రమంగా సాగించే భూఅక్రమణలను సుగమం చేసేవిధంగా భూస్వామ్య వర్గాలకు, రాజకీయ నాయకులకు, రెవిన్యూ అధికారులకు, ఇతర ప్రభుత్వ సంస్థలకు మధ్య కొనసాగుతున్న బంధాన్ని ఈ చర్యలు వెల్లడిచేస్తున్నాయి.

ఉత్తరప్రదేశ్లో బిజెపి ప్రభుత్వ పాలనలో, పేదలు, భూమిలేని నిరుపేదలు, ఇతర బలహీన వర్గాలకు రక్షణ పూర్తిగా కరవైన విషయం అందరకూ తెలిసిందే. మతోన్మాద గూండాలు లేదా ప్రత్యేకించి కులోన్మాద సమూహాలు ప్రజానీకంపై ఎన్నోరకాల దుర్మార్గాలను సాగించే నేరస్థులుగా వున్నారు. 'లవ్ జీహాద్' 'గోవధ' వంటి పేర్లతో, నినాదాలతో చాలా ఎక్కువగా ముస్లిముల మతానికి చెందినవారిని లక్ష్యంగా చేసుకొని దాడులు, హత్యాకాండ సాగుతున్నాయి. దళితులపై అత్యాచారాలు, హత్యలు యు.పి.లో రోజువారీ వార్తలుగా వున్నాయి.

సోన్భద్ర సంఘటనలో 'గోండు' తెగకు చెందిన ఆదివాసులు దాడికి గురయ్యారు. న్యాయవరమైన క్రమాన్నుండి దాడులకు తెగబడిన నేరస్థులను తప్పిస్తూ, వారు స్వేచ్ఛగా వివారించటానికి బిజెపి ప్రభుత్వం వారికి దన్నుగా నిలుస్తోంది. కనుక, సోన్భద్ర మారణకాండ బాధ్యులు బిజెపి ప్రభుత్వం శిక్షిస్తుందని ఎవరూ భ్రమపడాల్సిన అవసరం లేదు. మనదేశంలో ప్రస్తుతం కొనసాగుతున్న అర్థ-స్వామ్య వ్యవస్థ స్వభావమే ఇది. సోన్భద్ర ఆదివాసీ ప్రజానీకం తమ హక్కుల పరిరక్షణ కోసం దీర్ఘకాల పోరాటాన్నే సాగించవలసి వుంది.

యు.పి. రాష్ట్రంలో ఈ రకమైన భూముల అక్రమ అక్రమణల, వివాదాలకు సంబంధించి దాదాపు నాలుగువేల కేసులున్నట్లుగా ఇటీవల వెలుగులోకి వచ్చింది. యు.పి.లో వున్న రెండున్నర లక్షల ఎకరాల మొత్తం అటవీ భూమిలో దాదాపు 6 శాతం భూమి, 1987 కాలం నాటినుండి ఒక్క యుపీనేగాక, పొరుగు రాష్ట్రాలకు చెందిన బడాభూస్వాముల, సంపన్నుల చేతుల్లో వున్నాయనేది గమనించాల్సిన అంశం. ఈ దురాక్రమణకు గురైన ఈ అటవీ భూములలో బాక్సైట్, సున్నపురాయి, బొగ్గు వంటి అనేక ఖనిజ నిక్షేపాలు సమృద్ధిగా వున్నాయి. దీనితో సోన్భద్రపై ఇతర రాష్ట్రాలకు చెందిన బడాసంపన్న వర్గాలు కన్నువేశాయి.

అటవీ భూములను అక్రమంగా అక్రమించుకునే ముందుగా, ఆ భూమికి సంబంధించిన రికార్డులను తారుమారుచేసి, ఆ భూములను మొదట అటవీయేతర భూమిగా ప్రకటిస్తారు. తదనుగుణంగా, చేతులు మారేందుకు అనువైన భూమిగా దానిని చూపటంద్వారా అటవీ పరిరక్షణ చట్టాన్ని మొత్తంగా ఉల్లంఘించి, అమ్మకానికి అనువుగా మారుస్తారు. భూముల అక్రమ అక్రమణలకోసం ఇతర రాష్ట్రాలలో కూడా సంపన్న, భూస్వామ్య వర్గాలు ఇదే రకపు ఉల్లంఘనలకు, తారుమారు చేసేందుకు పూనుకుంటున్నారు.

భారతదేశంలోని గ్రామీణ ప్రాంత పీడిత, తాడిత ప్రజానీకం తమ భూములను అక్రమంగా అక్రమించిన భూస్వాములకు, సంపన్నవర్గాలకు, పరపతిగల వర్గాలకు వ్యతిరేకంగా వారు సాగించే అత్యాచారాలు, హత్యాకాండలకు వ్యతిరేకంగా పోరాడుతున్నారు. వీరంతా మనదేశంలో కొనసాగుతున్న అర్థస్వామ్య వ్యవస్థయే ఈ దాడులకు మూలమని గుర్తించాలి. ఈ వ్యవస్థ రద్దుకోసం తమ పోరాటాన్ని ఎక్కువెట్టాలి. దున్నేవానికే భూమి కేంద్ర నినాదంగా సాగించే వ్యవసాయక విప్లవం సాగించటం ద్వారా, నూతన ప్రజాస్వామిక విప్లవ విజయం ద్వారానే భూస్వామ్య దోపిడీ, దౌర్జన్యాలు అంతం కాగలవు. అప్పుడు మాత్రమే వీరందరి సమస్యలకు ముగింపు సాధ్యమౌతుంది.

సోన్భద్ర 'గోండు' ఆదివాసీలపై సాగించిన ఘాతుక మారణకాండను 'జనశక్తి' తీవ్రంగా ఖండిస్తోంది. భూమిపై తమకున్న విడదీయ వీలులేని హక్కును పునరుద్ధరిస్తూ న్యాయంకోసం వారు సాగిస్తున్న పోరాటానికి 'జనశక్తి' సంఘీభావం తెలుపుతోంది. ★

పునరావాసాన్ని కల్పించకుండా, కాఫర్ డ్యాము పేరుతో ముంపు ప్రమాదాన్ని పెంచుతున్న తీరుకు నిరసనగా పోలవరంలో భారీ ప్రదర్శన, సదస్సు



సదస్సులో పాల్గొన్న నిర్వాసిత ప్రజానీకం: సదస్సులో ప్రసంగిస్తున్న కామ్రేడ్ ఇల్లా రామిరెడ్డి, వేదికపై ఇతర వక్తలు

పోలవరం ప్రాజెక్టు ఎగువ గ్రామాలన్నీ కాఫర్ డ్యామువల్ల మునిగిపోబోతున్నాయని అధికారులు ప్రజలలో ఒక భయ వాతావరణం కలిగేలా ప్రచారం సాగిస్తున్నారు. దీనికి పోలవరం ప్రాజెక్టువల్ల ముంపుకి గురికాబోతున్న నిర్వాసితులలో ఆందోళన పెరిగింది. గిరిజనేతరులు తమ ఇళ్లలోని విలువైన వస్తువులు ఇటు పోలవరం, అటు తూర్పుగోదావరి జిల్లాలలోని గోకవరం ప్రాంతాలకు తరలించి, ఇళ్ళు అద్దెకు తీసుకొని ఉంటున్నారు. ఆదివాసీ ప్రజలు మేము ఎక్కడికీ వెళ్లమని అధికారులకు స్పష్టం చేస్తూ, ఎత్తైన ప్రదేశాల్లో పాకలు వేసుకొంటున్నారు. “మిమ్మల్ని దిగువ ప్రాంతాలకి తరలించి అక్కడి హాస్టల్ లో వర్షం పూర్తిగా తగ్గేవరకూ వసతి కల్పిస్తా”మని అధికారులు చెప్పుతుంటే “మాకు వసతి కల్పిస్తారు సరే, మా పశువులు, కోళ్ళు, మేకలు, అన్నింటికీ మీరెక్కడ వసతి కల్పిస్తా”రని ఆదివాసులు ప్రశ్నిస్తూ అధికారుల ప్రతిపాదనను తిరస్కరిస్తున్నారు.

అసలు ఈ పరిస్థితికి కారణం ఏమిటి? గత తెలుగుదేశ ప్రభుత్వం పోలవరం ప్రాజెక్టులోని ప్రధాన భాగాలైన స్పిల్ వేసు నిర్మాణం పూర్తిచేయకుండానే ప్రాజెక్టు ఎగువన ‘కాఫర్ డ్యాం’ అని ఇంజనీర్లు చెప్పే తాత్కాలిక కట్టను గోదావరికి అడ్డుగా నిర్మించ తలపెట్టింది. 2019లో ఎన్నికలకు ముందు ఫిబ్రవరి నెలలో అప్పటి ముఖ్యమంత్రి చంద్రబాబు నాయుడు మే నాటికి కాలువలోనికి నీళ్ళు వదలుతామని, డిసెంబరు నాటికి పోలవరం ప్రాజెక్టు పూర్తి చేస్తామని చెప్పాడు. దీనికోసం నిర్వాసితుల పునరావాసం పూర్తిచేసే పని చేపట్టకుండానే ఎగువ కాఫర్ డ్యాం పేరుతో గోదావరిలో ప్రవాహానికి అడ్డుగా 41.5 మీటర్ల ఎత్తున, 250

అడుగులు పైబడిన వెడల్పుతో రాళ్ళతో అడ్డుకట్ట నిర్మాణం ప్రారంభించారు. అడ్డుగావున్న ఈ కట్టవల్ల నీరు ఎగదన్నితే అక్కడనుండి కాలువలకు ఆ నీరు మళ్ళించాలని ప్రభుత్వం ఉద్దేశ్యం. దానితో పోలవరం ప్రాజెక్టు కట్టేసినట్లు చూపించి ఎన్నికలకు పోవాలని తెలుగుదేశ ప్రభుత్వ వ్యూహం. ప్రతిసోమవారం పోలవరమని సమీక్షలు జరిపి ప్రాజెక్టు ఎంతంతవరకూ ట్యాటర్ ముఖ్యమంత్రి లెక్కలు చెప్పారు. కానీ, ఒక్క పాలకుడూ ఈ ప్రాజెక్టుకోసం తమ సర్వస్వం త్యాగం చేస్తున్న నిర్వాసితులకు గౌరవప్రదమైన పునరావాసం కల్పించే పనిగురించి మాత్రం ఏమాత్రం శ్రద్ధవహించలేదు. ఫలితంగా కేంద్ర గిరిజన వ్యవహారాల కమిషన్ చేసిన పర్యటనలో పునరావాస పనులు కేవలం 3శాతం మాత్రమే పూర్తయ్యాయని, 2019 ఫిబ్రవరి నాటికి స్పష్టపడింది. మొత్తం పోలవరం ప్రాజెక్టువల్ల మొత్తం 371 ఆవాసాలు ముంపుకి గురవుతూ 2 లక్షలమంది గిరిజన, గిరిజనేతర ప్రజలు నిర్వాసితులు కాబోతున్నారు. ఈ 15 సం||లలో అన్ని ప్రభుత్వాలు కేవలం 15 గ్రామాలకు, అదీ అరకొర పునరావాసం మాత్రమే కల్పించాయంటే పునరావాసం విషయంలో పాలకుల నిర్లక్ష్యం ఎంతటిస్థాయిలో ఉందో అర్థంచేసుకోవచ్చు.

“ముందు సమగ్ర పునరావాసం- తర్వాతే ప్రాజెక్టు నిర్మాణం చేపట్టాలన్న” వైఖరితో 2004 నుంచి రైతుకూలీసంఘం, విజెస్సీ గిరిజన సంఘాలు నిర్విరామంగా కృషిచేస్తున్నాయి. సంఘాలు చెవుతున్నదే ప్రజలకు ఆచరణలో కనిపిస్తున్నది. ఇప్పుడు కాఫర్ డ్యాం నిర్మాణంను కూడా పునరావాసం పక్కనపెట్టి చేపట్టడాన్ని నిర్వాసితులు వ్యతిరేకిస్తున్నారు. ఇలాంటి పరిస్థితులలో 2019 జూన్ లో పోలవరం

ప్రాజెక్టు అధారిత పోలవరం ప్రాజెక్టు ప్రాంతాన్ని సందర్శించి కాఫర్ డ్యామ్ ను పూర్తిచేయాలని చెప్పింది. దీనిపై నిర్వాసితులలో ఆందోళన పెల్లుబికింది. దీనికి అడ్డం పడుతూ **రైతుకూలీ సంఘం-విజెస్సీ గిరిజన సంఘం 16-7-2019న పోలవరంలో ఒక భారీ ప్రదర్శన, సదస్సులను** నిర్వహించి నిర్వాసితుల గుండె చప్పుళ్లను ప్రభుత్వానికి వినిపించేలా ఎలుగెత్తి చాటాయి.

16-7-2019న పోలవరం నూతన గూడెంలోని ఫంక్షన్ హాలులో వేయికి మందికి పైగా నిర్వాసితులతో ఉభయగోదావరి జిల్లాల నిర్వాసిత సదస్సు జరిగింది. దేవీపట్నం, పోలవరం మండలాల నుంచి దాదాపు అన్ని నిర్వాసిత గ్రామాల నుంచి ప్రజలు హాజరయ్యారు. సదస్సుకి గిరిజన నాయకులు కా|| కుంజరి రామారావు, తాతి బుల్లెబాయిలు అధ్యక్షత వహించారు. రైతుకూలీ సంఘం (ఆం.ప్ర) రాష్ట్ర కార్యదర్శి యం.యస్. నాగరాజు, మొదట మాట్లాడుతూ సంఘం నాయకత్వాన 2004 నుంచి మడమ తిప్పకుండా సాగుతున్న పోరాటాలను వివరించారు. 2006లో నిర్వాసితుల ఆందోళనకు తరలివస్తూ ప్రమాదంలో మరణించిన మడినిరామయ్య, తామా భవాని, సుధాకరరెడ్డిలను గుర్తుచేసుకొన్నారు. రైతుకూలీ సంఘం రాష్ట్ర అధ్యక్షులు కామ్రేడ్ రూసీ మాట్లాడుతూ నిర్వాసితుల సమస్యలు సంఘటన పోరాటం ద్వారానే పరిష్కారం అవుతాయని గిరిజనేతరులు తమకు తాముగా ఇళ్ళు ఖాళీచేసి పోవడంవలన ఉపయోగం లేదని, గిరిజనేతరులు అందరూ కలిసి ఉద్యమించాలని పిలుపు ఇచ్చారు. కా|| రూసీ ఇంకా మాట్లాడుతూ (తరువాయి 23వ పేజీలో)

అమరుడు కామ్రేడ్ తరిమెల నాగిరెడ్డి 43 వ వర్ధంతి సభలు



కామ్రేడ్ డి.ఎన్ వర్ధంతి సభ-అనంతపురంలో ప్రసంగిస్తున్న చాగరి మల్లిఖార్జునరెడ్డి: ఒంగోలు సభలో ప్రసంగిస్తున్న కామ్రూస్


అనంతపురం: 2019 జూలై 28 న అనంతపురం లలితకళా పరిషత్ భవనంలో కామ్రేడ్ తరిమెల నాగిరెడ్డి 43వ వర్ధంతి సభను జరిపి అనంతపురం జిల్లా సి.పి.ఐ (ఎం-ఎల్) కామ్రేడ్ డి.ఎన్ కు ఘనంగా నివాళులు అర్పించింది. ఈ సభకు సి.పి.ఐ ఎం-ఎల్ జిల్లా కార్యదర్శి కామ్రేడ్ సి.పెద్దన్న అధ్యక్షత వహించారు. కామ్రేడ్ పెద్దన్న తన అధ్యక్షో పన్యాసంలో కామ్రేడ్ డి.ఎన్ జీవితము, రాజకీయాలను వివిధ సంఘర్షణలలో ఆయన నిర్వహించిన పాత్రను గుర్తు చేసారు. మూడుసార్లు ఎం.ఎల్.ఏగా, ఒక మారు ఎం.పిగా చట్ట సభలలో ప్రజావాణిని వినిపించిన తీరును, నిరంతరం ప్రజల మధ్య ఉండి ప్రజలను ఉద్యమాలలోకి నడిపించిన తీరును వివరించారు. 1969లో ఎంఎల్ఏగా రాజీనామా చేసి విప్లవ కమ్యూనిస్టు ఉద్యమాన్ని నిర్మిస్తూ అరెస్టు జైలులో ఉండి “తాకట్టులో భారతదేశం”ను కోర్టు స్టేట్ మెంట్ గా ప్రకటించారని చెప్పారు. కామ్రేడ్ నాగిరెడ్డి తో ఆయనకు గల అనుబంధాన్ని గుర్తు చేసుకొన్నారు. తరువాత “చాగనూరు, సిరివార నీటిపారుదల, భూరక్షణ పోరాట సమితి (బళ్ళారి)” నాయకులు చాగనూరు మల్లిఖార్జునరెడ్డి మాట్లాడుతూ కామ్రేడ్ డి.ఎన్ అకళంక దేశభక్తి, విప్లవ నిబద్ధతలను కొనియాడారు. ఆయన క్రమశిక్షణకు మారురూపమని ప్రశంశించారు. దేశ ప్రజల విముక్తికై తపించి, పోరాడిన మహా విప్లవ నాయకుడు నాగిరెడ్డి గారి దారిలో నడవడమే మన కర్తవ్యం అని ముగించారు. “కామ్రేడ్ తరిమెల నాగిరెడ్డి మెమోరియల్ ట్రస్టు” చైర్మన్ కామ్రేడ్ సూర్యసాగర్ ప్రసంగిస్తూ 50 ఏళ్ళ క్రితం నాగిరెడ్డి గారు చేసిన రాజకీయ విశ్లేషణ, ఆయన నడిపిన విప్లవ పోరాటాలు

నేడు మరింత సంగతంగా వున్నాయన్నారు. భూస్వామ్య, సామ్రాజ్యవాద దోపిడీ పీడనలు మరింత ఉద్ధృతమైనాయని అన్నారు. ఇంకా రైతు కూలీ సంఘం జిల్లా అధ్యక్షుడు కామ్రేడ్ చంద్రశేఖర్, ఎ.ఐ.ఎఫ్.టి.యూ (న్యూ) నాయకులు రహంతుల్లా ఖాన్ నాగిరెడ్డి కృషిని స్మరిస్తూ ప్రసంగించారు. ఈ సభకు ముందు రైతు, కూలీ, కార్మిక, ప్రజాసంఘాలకు చెందిన వందలాది మంది అనంతపురం టవర్ క్లాక్ వద్ద నున్న కామ్రేడ్ నాగిరెడ్డి విగ్రహం వద్దకు చేరి నివాళులు అర్పించారు. కామ్రేడ్ నాగిరెడ్డిని, అమరులను స్మరిస్తూ పాటలు పాడారు.

ఒంగోలు : ప్రకాశంజిల్లా ఒంగోలులో 28-7-19న మల్లయ్యలింగం భవన్ లో కామ్రేడ్ కారుమంచి సుబ్బారావు అధ్యక్షతన కామ్రేడ్ నాగిరెడ్డి 43వ వర్ధంతి సభ జరిగింది. ఈ సభలో ప్రధానోపన్యాసం చేసిన రైతు కూలీ సంఘం రాష్ట్ర అధ్యక్షులు కామ్రేడ్ సింహాద్రి రూస్సీ మాట్లాడుతూ నాగిరెడ్డిగారు జీవించినది 59 సంవత్సరాలే అయినా అప్పటికి కమ్యూనిస్టు ఉద్యమ ప్రతి మలుపు ఆయన జీవిత చరిత్రలో కనిపిస్తాయని చెప్పారు. సి.పి.ఐ , సి.పి.ఎంల కాలంలో గొప్ప పార్లమెంటేరియన్ గా విస్తృతంగా కృషి సాగించినా, ఆ అసెంబ్లీనే బాతాఖానీ పాపులని బయటకు వచ్చినా అన్ని సమయాలలో విప్లవ ప్రజా ఉద్యమ ప్రయోజనాలే తన ఆలోచనలుగా జీవించారని చెప్పారు. నేటి రాజకీయ వ్యవస్థలో నీతి నిజాయితీ గురించి చెప్పే బి.జె.పి కర్ణాటకలో ఎంతటి నీచమైన పనులకు పాల్పడుతోందో వివరించారు. బి.జె.పి పాలనలో ప్రజాధనాన్ని దిగమింగి, లక్షల కోట్లు బ్యాంకులకు ఎగవేసిన వాళ్ళు విదేశాలకు వెళ్ళి హాయిగా ఉంటుంటే వేలాది మంది రైతులు

ఆత్మహత్యలు చేసుకొంటున్న పరిస్థితిని వివరించారు. మరోవక్క అదివాసులను అడవులనుంచి గెంటివేయాలని చూస్తున్నారని తెలిపారు. రాష్ట్రంలో వైఎస్ఆర్ పార్టీ, తెలుగుదేశంలు ఒకరి నొకరు విభేదించినట్లు కనిపిస్తాయని కానీ పార్లమెంటులో సమాచార హక్కు చట్టం విషయంలో కేంద్రం ప్రవేశ పెట్టిన అప్రజాస్వామిక చట్ట సవరణలకు కలసి ఓటేసారని అన్నారు. చివరగా ప్రజా ఉద్యమాల నిర్మాణమే నేటి అవసరమని, దాని కోసం కృషి చేయడమే కామ్రేడ్ నాగిరెడ్డికి ఇచ్చే నివాళి అని ముగించారు, అనంతరం సి.పి.ఐ.(ఎం-ఎల్) ప్రకాశం జిల్లా కార్యదర్శి కామ్రేడ్ డి.వి.ఎన్ స్వామి మాట్లాడుతూ కామ్రేడ్ నాగిరెడ్డి ఆనాడు చెప్పినవి నేడు అందరూ అంగీకరించాల్సినవిగా మారుతున్నాయని చెప్పారు. కేంద్ర ప్రభుత్వం బి.ఎస్.ఎన్ ఎల్ నుంచి రైల్వే, ఎయిర్ ఇండియా వంటి 46 ప్రభుత్వరంగ సంస్థలను ప్రైవేటీ కరించే పేర బడా పెట్టుబడిదారులకు కట్టబెట్ట చూస్తున్నదని వివరించారు. కార్మిక చట్టాల సవరణ పేర కార్మికులు పోరాడి సాధించుకొన్న హక్కులను కుదించి, నామమాత్రం చేసే విధంగా దాడి జరుగుతున్నాయని చెప్పతూ ఐక్య ఉద్యమాలే దీనికి పరిష్కారం అని చెప్పి ముగించారు. ఈ సభలో రైతు కూలీ సంఘం ప్రకాశం జిల్లా కార్యదర్శి ఎస్.లలితకుమారి, ప్రజాతంత్ర మేధావుల వేదిక జిల్లా కన్వీనర్ పి.గోవిందయ్య, ఎ.ఐ.ఎఫ్.టి.యూ (న్యూ) రాష్ట్ర నాయకులు ఎం.ఎస్.సాయి తదితరులు మాట్లాడారు. ఈ కార్యక్రమం మొదట కామ్రేడ్ నాగిరెడ్డి చిత్రపటానికి పూలమాలలు వేసి అందరూ నివాళులు అర్పించారు. ★

కామ్రేడ్ నల్లాని స్వామిరావుకు విప్లవ జోహార్లు



సి.పి.ఐ. (ఎం.ఎల్) నాయకులు, తెలంగాణా రాష్ట్ర కమిటీ సభ్యులు, తెలంగాణా రైతుకూలీ సంఘం రాష్ట్ర అధ్యక్షుడు కామ్రేడ్ నల్లాని స్వామిరావు ది. 24-7-2019న తుదిశ్వాస విడిచారు. 73 సంవత్సరాల ఆయన జీవితంలో 47 సం॥ల జీవితం విప్లవ రాజకీయాల నీడలోనే సాగింది.

కామ్రేడ్ స్వామిరావు కుటుంబం ఆయన చిన్నతనంలోనే కరీంనగర్ జిల్లానుంచి వచ్చి పాత వరంగల్ జిల్లా ములుగు తాలూకా పంచోడుకుల పల్లెలో స్థిరపడ్డారు. ఆ ప్రాంతంలో ఆనాటికి అభివృద్ధి చెందుతున్న ప్రజా ఉద్యమం, మార్క్సిస్టు భావజాలం ఆయనను విప్లవ కమ్యూనిస్టుగా మార్చాయి. 1968-69 కాలం నుండి కామ్రేడ్ స్వామిరావు కామ్రేడ్ రామనర్సయ్య, సామా అంతిరెడ్డి తదితర నాయకుల సహచర్యంలో ములుగు ప్రాంత పీడిత రైతాంగ, గిరిజన ఉద్యమాలలో మమేకం అయ్యారు. ఎన్నో నిర్బంధాలను తట్టుకొని నిలిచారు. తదనంతర కాలంలో నిర్బంధాల మధ్య నిర్వాహకులలో వచ్చిన చీలికలు, తీవ్ర ఒడుదుడుకుల మధ్యకూడా నిబ్బరంగా నిలబడటం ఆయన విశిష్టత. 2013 తర్వాత విప్లవశక్తుల ఐక్యతా క్రమంలో అత్యంత బాధ్యతగా కృషిచేశారు. కష్టాలు, అటుపోట్లతో నిబ్బరంగా నిలిచి శ్రేణులకు ఉత్తేజాన్ని ఇచ్చిన కామ్రేడ్ స్వామిరావు మరణం ప్రజా ఉద్యమాలకు ఒక లోటు. ఆ కామ్రేడ్ కు ఆంధ్రప్రదేశ్ తెలంగాణా రాష్ట్రాల నాయకత్వం, శ్రేణుల విప్లవ జోహార్లు అర్పిస్తున్నారు.

సంతాపసభ, అంతిమయాత్ర:

కామ్రేడ్ స్వామిరావు మరణవార్త విన్నంతనే పార్టీ కార్యకర్తలు, ప్రజలు, విప్లవాభిమానులు ఆయన గ్రామం చేరుకొన్నారు. సి.పి.ఐ.ఎం.ఎల్. తెలంగాణా పార్టీ రాష్ట్ర కార్యదర్శి కామ్రేడ్ ప్రసాదన్న అధ్యక్ష్యంలో సంతాపసభ జరిగింది. కా॥ ప్రసాదన్న స్వామిరావుతో గల 46 సం॥ల అనుబంధాన్ని గుర్తు చేసుకొన్నారు. సి.పి.ఐ.ఎం.ఎల్ కేంద్ర కమిటీ సభ్యులు కామ్రేడ్ గుర్రం విజయకుమార్, తెలంగాణా రాష్ట్ర పార్టీ నాయకులు కామ్రేడ్స్ కిమిడి ఉప్పలయ్య, మోడెం మల్లేష్ తదితరులు, స్త్రీ సంఘటన పత్రిక సంపాదకులు కామ్రేడ్ యం.లక్ష్మి, సి.పి.ఐ. ములుగు జిల్లా కార్యదర్శి బద్వాత్ రాజు, సి.పి.యం. డివిజన్ కార్యదర్శి అమ్మద్, మేడారం జాతర బ్రహ్మ చైర్మన్ కా॥ లింగన్న, యు.సి.సి. ఆర్.ఐ (ఎం.ఎల్) కిషన్ వర్గం నుండి కా॥ సదానందం తదితరులు కామ్రేడ్ స్వామిరావు జీవితం రాజకీయాలు గురించి, వారి వారి అనుబంధాలను వివరించారు. కామ్రేడ్ చంద్రపుల్లారెడ్డి, రామనర్సయ్య, అంతిరెడ్డిల విప్లవ స్ఫూర్తితో కామ్రేడ్ స్వామిరావు సాగించిన కృషిని జ్ఞప్తికి తెచ్చుకొన్నారు. ఆ కామ్రేడ్ కి జోహార్లు చెప్పతూ అంతిమయాత్ర నిర్వహించారు.

(21వ పేజీ తరువాయి)

ఆదివాసుల నిర్వాసితుల ప్రధాన సమస్య అయిన భూమికి భూమిని ఇచ్చే విషయం ప్రభుత్వం తేల్చడంలేదని, కొండమొదలు గిరిజనులతో ప్రభుత్వాధికారులు భూమికి భూమి ఇస్తామని చేసుకొన్న ఒప్పందం జరిగి రెండేళ్ళు అయినా అమలు పర్చలేదని, ఇలాంటి స్థితిలో సంఘిం పోరాటాలు అవసరమని చెప్పారు. రైతుకూలీ సంఘం రాష్ట్ర ఉపాధ్యక్షుడు, ఏజెన్సీ గిరిజన సంఘం అధ్యక్షుడు కా॥ ఇల్లా రామిరెడ్డి మాట్లాడుతూ గోదావరి ప్రజలకు వరదలు కొత్త కాదని, కానీ ఇప్పుడు కాఫర్ డ్యాం కట్టడంతో వచ్చిన వరద వెంటనే తగ్గదని, గత సంవత్సరం మంటూరులో లాంచీ ప్రమాదం జరిగినప్పుడు ముఖ్యమంత్రి ఏజెన్సీలో రోడ్లు వేయిస్తామని చెప్పారు కానీ ఏ రోడ్డు సరిగా నిర్మించలేదని పేర్కొన్నారు. నిర్వాసితులకు తక్షణ, దీర్ఘకాల పునరావాస చర్యలు చేపట్టాలని చెప్పారు. రైతుకూలీ సంఘం రాష్ట్ర సహాయ కార్యదర్శి డి.వర్మ మాట్లాడుతూ నిర్వాసితుల పోరాటం ఎంత న్యాయమైందో వివరించారు. పెరుగుతున్న వ్యవసాయ సంక్షోభం నేపథ్యంలో రైతుకూలీలు ఉద్యమించాలని, ఇటీవల ఆదివాసుల అటవీ హక్కులపై జరుగుతున్న దాడులను ఎదుర్కోవాలని వివరించారు. ఏజెన్సీ గిరిజన సంఘం నాయకులు చెరల వీరపురెడ్డి, కాట్ల విజయ, నవయువ సమాఖ్య రాష్ట్ర కార్యదర్శి యస్.కె. భాషా తదితరులు ప్రసంగించారు. వక్తలు తమ ప్రసంగంలో కొండపోళ్ళ పట్టాకోసం ఉద్యమించాల్సిన అవసరాన్ని, నిర్వాసితుల సమస్యలపై గిరిజన, గిరిజనేతరులు కదలాల్సిన విషయాన్ని,



పోలవరంలో నిర్వాసితుల ప్రదర్శన

నాసిరకం పునరావాస కాలనీల నిర్మాణంగురించి, నిర్వాసితులు తాము కోరుకొన్నచోట పునరావాస కాలనీలు అక్కడ భూమి ఏర్పరచి కట్టించాలని చెబుతూ సమైక్య పోరాటాల అవసరాన్ని గుర్తు చేశారు.

అనంతరం నూతనగూడెం నుంచి పాత పోలవరం నుండి మెయిన్ రోడ్డుమీదుగా బస్టాండ్ వరకూ వేయికి మందిపైగా వచ్చిన నిర్వాసితులతో ఉత్తేజకరంగా ఊరేగింపు జరిగింది. ప్రజలు, వివిధ విభాగాల అధికారులు సమస్యపై కదలి నందుకు అభినందనలు తెలిపారు. ఒక ప్రాధాన్యత కల పునరావాస సమస్యను ఎత్తివెట్టినందుకు మంచి స్పందన వచ్చింది. ★

కాశ్మీర్ ప్రజలపై జరుగుతున్న దాడిని ఖండించండి, వ్యతిరేకించండి! ప్రస్తుత విపత్కర, సంక్లుభిత పరిస్థితిలో కాశ్మీర్ ప్రజలకు అండగా నిలబడదాం!!

భారత ప్రభుత్వం కాశ్మీర్ కు స్వతంత్ర రాజకీయ ప్రతిపత్తిని కల్పించే రాజ్యాంగంలోని 370 అధికరణాన్ని, 35వ అధికరణాన్ని రద్దుచేయటాన్ని సిపిఐ(ఎం-ఎల్) తీవ్రంగా ఖండిస్తున్నది. అంతేకాక కాశ్మీర్ లోని లధక్ ను ఒక కేంద్రపాలిత ప్రాంతంగా, జమ్మూకాశ్మీర్ ను మరో కేంద్రపాలిత ప్రాంతంగా విభజించటాన్ని కూడా తీవ్రంగా ఖండిస్తున్నది. ఇది కాశ్మీర్ ప్రజలను వెన్నుపోటు పొడిచే విద్రోహ చర్య తప్ప మరొకటి కాదు. ఇది వారి జాతీయ, ప్రజాస్వామిక ఆకాక్షలను, వారి హక్కులను పూర్తిగా నిరాకరించటమే.

గతంలో భారత పాలకులు కాశ్మీర్ స్వతంత్ర రాజకీయ ప్రతిపత్తిని నీరుగార్చటానికి అనేక పరోక్ష పద్ధతులను అవలంబించారు. ప్రస్తుతం బిజెపి ప్రభుత్వం ఒక క్రూరమైన, కుట్రపూరితమైన, ఆకస్మిక దాడికి పాల్పడింది. భీతావహమైన వాతావరణాన్ని సృష్టించటానికి, ప్రజలను తీవ్రనిర్బంధంలో వుంచటానికి తీసుకుంటున్న అనేక చర్యలకు పరాకాష్టగా ఈ చర్య వున్నది.

ప్రభుత్వపు ఈ చర్యవలన కాశ్మీర్ ప్రజలేకాక మొత్తం భారతదేశ ప్రజలందరూ అనేక పర్యవసానాలను ఎదుర్కోబోతున్నారు. కాశ్మీర్ ప్రజలకు తామే చేసిన వాగ్దానాలను అపహాస్యం చేస్తూ భారత పాలకులు తమ అసలు స్వభావాన్ని ప్రపంచం ముందు బట్టబయలు చేశారు. దీనిద్వారా వారు ప్రజల విశ్వాసాన్ని కోల్పోయారు. కాశ్మీర్ సమస్యను ఈ విధంగా పరిష్కరించబానుకోవటం అంటే, శాంతియుత, ప్రజాస్వామిక పద్ధతుల్లో కాశ్మీర్ ప్రజలను గెలుచుకోవటంలో తమ వైఫల్యాలను వారంగీకరిస్తున్నట్లేనన్నది స్పష్టం. కాశ్మీర్ ను కేంద్రపాలిత ప్రాంతాల స్థాయికి తగ్గించటమనేది కేవలం విభజించి పాలించటమనే క్రూరపద్ధతి మాత్రమే కాదు, ఇది అధికార కేంద్రీకరణ మొత్తం కేంద్రం చేతుల్లోకి పోయి, రాష్ట్రాలు, ప్రాంతాలు మున్సిపాలిటీలకన్నా అధమ స్థాయిలోకి దిగజార్చివేయబడతాయి. మొత్తం భారత ప్రజలందరికీ ఇది హానికరమైనది. రాష్ట్రాలను ఇక మీదట నిరసన తెలయజేయటానికి కూడా నోరు మెదపనివ్వరనేది ప్రత్యేకంగా చెప్పాల్సిన పనిలేదు.

కాశ్మీర్ ను విభజించే, దాని స్వతంత్ర ప్రతిపత్తిని రద్దుచేసే భారత ప్రభుత్వ చర్యలను మేము తీవ్రంగా ఖండిస్తూ, వాటిని వెనక్కు తీసుకోవాలని ప్రభుత్వాన్ని డిమాండు చేస్తున్నాము. తీవ్రమైన వేదనలోను, సంక్షోభంలోనూ వున్న కాశ్మీర్ ప్రజలకు సంఘీభావాన్ని తెలియజేస్తున్నాము.

పార్టీయొక్క ఈ అవగాహనను విస్తృతంగా ప్రజల వద్దకు తీసుకువెళ్ళి, ఈ అవగాహనతో అంగీకరించే శక్తులతో కలిసి వీలైన పద్ధతుల్లో ఐక్య నిరసన కార్యక్రమాలు చేపట్టవలసిందిగా పార్టీ కమిటీలకు, కామ్రేడ్లకు పిలుపునిస్తున్నాం.

ఆగస్టు, 5, 2019

నిశ్చయం
ప్రధాన కార్యదర్శి
సిపిఐ(ఎం-ఎల్)

సోన్ భద్ర గిరిజనులపై సామూహిక హత్యాకాండ దారుణం-గర్వనీయం-హేయం

2019 జూలై 17న ఉత్తరప్రదేశ్ రాష్ట్రం-సోన్ భద్ర జిల్లా, ఉంభా గ్రామంలోకి ఆ గ్రామ అధిపతి (ప్రధాన్) నాయకత్వంలో తుపాకులతో నున్న 100 మంది పైగా గుండాలు ప్రవేశించి పేద గోండు ఆదివాసులను 10 మందిని కాల్చి చంపారు. ముగ్గురు మహిళలతోనూ ఓ బాలుడు ఈ కాల్పులలో మరణించారు. ఇంకా అనేకమంది తీవ్రంగా గాయాల పాలయ్యారు. దశాబ్దాలుగా తమ అనుభవంలో వుండి, తామే సాగు చేసుకుంటున్న తమ ఊరిపొలాల్లో పనులు చేసుకుంటున్న అమాయక ఆదివాసులపై కాల్పులు జరిపి ఈ హత్యాకాండ సాగించారు.

బధూర్ ఆనంద బ్రహ్మ సాహు అనే మాజీ మహారాజుకు ఒకనాడు చెందినవిగా చెప్పబడే భూములను తరతరాలుగా గోండు ఆదివాసులే సాగుచేస్తున్నారు. జమిందారీ వ్యవస్థ రద్దు తర్వాత, రెవిన్యూ రికార్డులలో ఈ భూమి 'బంజరు' భూమిగా నమోదు చేశారు. తదనంతర గ్రామసభ

లేదా పంచాయితీకి చెందిన భూమిగా మార్పు చేసినా, గోండుల సాగులోనే కొనసాగుతూ వస్తోంది. కాగా, 1955లో మొదటిసారిగా 'ఆదర్శ కిసాన్ కళ్యాణ్' సొసైటీ పేరున అక్రమంగా, మోసపూరితంగా ఈ భూమిని బదలాయించారు. తర్వాత దీనిని 2017లో ఉంభాగ్రామ అధిపతి (ప్రధాన్)కు భూమి అమ్మివేశారు. గోండులు సాగుచేసుకుంటున్న ఈ భూమిని అక్రమంగా, చట్టవిరుద్ధంగా భూబదలాయించు చేసి, 'ప్రధాన్'కు భూమి అమ్మకం చేయటం గురించి గోండు ఆదివాసులకు తెలియదు; వారు యధాప్రకారం తమ భూములలో తాము సాగుచేసుకుంటున్నారు.

బీహార్ క్యాడర్ కు చెందిన ఐఏఎస్ అధికారి ప్రభాతకుమార్ మిశ్రా ఈ ఆదర్శ కృషి కళ్యాణ్ సొసైటీని ఏర్పరిచాడు. దీనికి బీహార్ రాష్ట్ర-ముజఫర్ పూర్ కు చెందిన తన మామగారైన మహేశ్వరీప్రసాద్ సిన్హాకు ఈ సొసైటీ అధ్యక్షునిగా, (తరువాయి 20వ పేజీలో)

